



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້

ເລກທີ...**2985**.../ກປ

ນະຄອນຫຼວງວຽງຈັນ, ວັນທີ...**28**...ມິຖຸນາ 2019

ຂໍ້ຕົກລົງ

ວ່າດ້ວຍ ມາດຕະການສຸຂານາໄມພິດ ສໍາລັບການນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ

- ອີງຕາມ ກົດໝາຍ ວ່າດ້ວຍການປ້ອງກັນ ແລະ ການກັກກັນພືດ (ສະບັບປັບປຸງ) ສະບັບເລກທີ 13/ສພຊ, ລົງວັນທີ 15 ພະຈິກ 2016;
- ອີງຕາມ ດໍາລັດຂອງນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ເຄື່ອນໄຫວ ຂອງກະຊວງກະສິກໍາ ແລະ ປ່າໄມ້ ສະບັບເລກທີ 99/ນຍ, ລົງວັນທີ 09 ມີນາ 2017;
- ອີງຕາມ ໜັງສືສະເໜີ ຂອງກົມປຸກຝັງ ສະບັບເລກທີ 1045/ກປຝ, ລົງວັນທີ 22 ພຶດສະພາ 2019.

ລັດຖະມົນຕີກະຊວງກະສິກໍາ ແລະ ປ່າໄມ້ ອອກຂໍ້ຕົກລົງ:

ໝວດທີ 1 ບົດບັນຍັດທົ່ວໄປ

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກໍານົດຫຼັກການ, ຂັ້ນຕອນ, ວິທີການ ແລະ ມາດຕະການ ກ່ຽວກັບ ເງື່ອນໄຂດ້ານ ສຸຂານາໄມພິດ ສໍາລັບການນໍາເຂົ້າ, ການກວດກາກ່ອນມາເຖິງດ່ານ ແລະ ປະຈໍາດ່ານກັກກັນພືດ, ການກວດກາ ພາຍຫຼັງການນໍາເຂົ້າ, ການສົ່ງຜ່ານ ເພື່ອຄຸ້ມຄອງສຸຂານາໄມພິດສໍາລັບການນໍາເຂົ້າ ແລະ ການສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ແນໃສ່ສະກັດກັ້ນການນໍາເຂົ້າ ແລະ ແຜ່ລະບາດ ສັດຕູພືດຈາກ ພາຍນອກເຂົ້າມາຍັງ ສປປ ລາວ ແລະ ອໍານວຍຄວາມສະດວກທາງດ້ານການຄ້າ ປະກອບສ່ວນເຂົ້າໃນການພັດ ທະນາເສດຖະກິດ-ສັງຄົມ ຂອງຊາດ.

ມາດຕາ 2 ມາດຕະການສຸຂານາໄມພິດ ສໍາລັບການນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ

ມາດຕະການສຸຂານາໄມພິດ ສໍາລັບການນໍາເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ແມ່ນການຈັດຕັ້ງປະຕິບັດລະບຽບການ ຫຼື ວິທີການປະຕິບັດດ້ານສຸຂານາໄມພິດ ຕາມເງື່ອນໄຂດ້ານສຸຂານາໄມ

ພຶດສຳລັບການນຳເຂົ້າທີ່ເປັນທາງການ ເພື່ອສະກັດກັ້ນການເຂົ້າມາ ຫຼື ການແຜ່ລະບາດຂອງສັດຕູພຶດຄວບຄຸມ ຊຶ່ງອາດສ້າງຜົນກະທົບທາງດ້ານເສດຖະກິດໃນ ສປປ ລາວ.

ມາດຕະການສຸຂານາໄມພຶດ ສຳລັບການສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ແມ່ນການຈັດຕັ້ງປະຕິບັດລະບຽບການ ຫຼື ວິໄນການປະຕິບັດດ້ານສຸຂານາໄມພຶດ ສຳລັບການນຳສົ່ງຊຸດສິນຄ້າ ຜ່ານ ສປປ ລາວ ໄປຍັງປະເທດທີ່ສາມ.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ຊີວະພາບປາບສັດຕູພຶດ ໝາຍເຖິງ ສັດຕູພຶດທຳມະຊາດ, ສິ່ງມີຊີວິດທີ່ເປັນປະປັກ, ຕ່ຳສູ້ ຫຼື ສິ່ງມີຊີວິດອື່ນ ທີ່ຖືກນຳໃຊ້ໃນການຄວບຄຸມສັດຕູພຶດ;
2. ເງື່ອນໄຂການນຳເຂົ້າ ໝາຍເຖິງ ລະບຽບການທີ່ສ້າງຂຶ້ນ ໂດຍອົງການຄຸ້ມຄອງວຽກງານປ້ອງກັນ ແລະ ກັກກັນພຶດ ເພື່ອຄວບຄຸມວັດຖຸຕ້ອງຄວບຄຸມທີ່ນຳເຂົ້າມາໃນ ສປປ ລາວ;
3. ໃບອະນຸຍາດນຳເຂົ້າດ້ານສຸຂານາໄມພຶດ ໝາຍເຖິງ ເອກະສານທາງການທີ່ອອກໃຫ້ໂດຍອົງການຄຸ້ມຄອງວຽກງານປ້ອງກັນ ແລະ ກັກກັນພຶດ ເພື່ອອະນຸຍາດນຳເຂົ້າຊຸດສິນຄ້າ ຕາມຂໍ້ກຳນົດເງື່ອນໄຂທີ່ກຳນົດໄວ້;
4. NPPO (National Plant Protection Organization) ໝາຍເຖິງ ກົມປູກຝັງ ຊຶ່ງເປັນຕົວແທນໃຫ້ອົງການປ້ອງກັນພຶດແຫ່ງຊາດ ຂອງ ສປປ ລາວ ທີ່ກຳນົດໄວ້ໃນ ມາດຕາ IV ຂອງ IPPC;
5. IPPC (International Plant Protection Convention) ໝາຍເຖິງ ສັນທິສັນຍາປ້ອງກັນພຶດສາກົນ (ສະບັບປັບປຸງປີ 1997);
6. ISPM 15 (The International Standard for Phytosanitary Measure Number 15) ໝາຍເຖິງ ມາດຕະຖານສາກົນດ້ານມາດຕະການສຸຂານາໄມພຶດ ສະບັບເລກທີ 15 ຂອງສັນທິສັນຍາປ້ອງກັນພຶດສາກົນ ວ່າດ້ວຍການຄວບຄຸມວັດສະດຸທີ່ເຮັດດ້ວຍໄມ້ໃນການຄ້າສາກົນ;
7. ສິ່ງມີຊີວິດທີ່ຖືກດັດແປງພັນທຸກຳ ຫຼື LMO (Living modified organism) ໝາຍເຖິງ ສິ່ງມີຊີວິດ ທີ່ຜ່ານຂະບວນການທາງພັນທຸກຳ ໂດຍນຳໃຊ້ເຕັກໂນໂລຊີຊີວະພາບສະໄໝໃໝ່.

ມາດຕາ 4 ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບ ບຸກຄົນ, ນິຕິບຸກຄົນ ຫຼື ການຈັດຕັ້ງ ທັງພາຍໃນ ແລະ ຕ່າງປະເທດທີ່ກ່ຽວຂ້ອງກັບການນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ໃນ ສປປ ລາວ.

ໝວດທີ 2

ເງື່ອນໄຂດ້ານສຸຂານາໄມພຶດສຳລັບການນຳເຂົ້າ

ມາດຕາ 5 ເງື່ອນໄຂດ້ານສຸຂານາໄມພຶດ ສຳລັບການນຳເຂົ້າ

ເງື່ອນໄຂດ້ານສຸຂານາໄມພຶດ ສຳລັບການນຳເຂົ້າ ແມ່ນບັນດາຂໍ້ກຳນົດ ກ່ຽວກັບ ລະບຽບການນຳເຂົ້າພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ທີ່ອອກໂດຍກະຊວງກະສິກຳ ແລະ ປ່າໄມ້ ຊຶ່ງປະກອບດ້ວຍ ເງື່ອນໄຂລວມ, ເງື່ອນໄຂສະເພາະ ແລະ ມາດຕະການອື່ນ ທີ່ກ່ຽວຂ້ອງກັບການນຳເຂົ້າ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ.

ມາດຕາ 6 ເງື່ອນໄຂລວມ ສໍາລັບການນໍາເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ

ນອກຈາກການປະຕິບັດມາດຕະການສຸຂະນາໄມພືດ ສໍາລັບການນໍາເຂົ້າພືດ ຕາມທີ່ກຳນົດໄວ້ໃນ ມາດຕາ 30 ຂອງກົດໝາຍວ່າດ້ວຍການປ້ອງກັນ ແລະ ກັກກັນພືດ (ສະບັບປັບປຸງ) ສະບັບເລກທີ 13/ສພຊ, ລົງວັນທີ 15 ພະຈິກ 2016 ແລ້ວ, ຍັງຕ້ອງຮັບປະກັນຫຼັກການລວມໃນການນໍາເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ດັ່ງນີ້:

1. ມີໃບອະນຸຍາດນໍາເຂົ້າ ອອກໃຫ້ໂດຍກົມປູກຝັງ;
2. ໃບອະນຸຍາດນໍາເຂົ້າໜຶ່ງສະບັບ ແມ່ນນໍາໃຊ້ໄດ້ສໍາລັບຊຸດສິນຄ້າທີ່ມີ ພືດ ແລະ ຜະລິດຕະພັນພືດ ຊະນິດດຽວກັນ ຫຼື ມີຫຼາຍຊະນິດ ແຕ່ຕ້ອງມາຈາກແຫຼ່ງກໍານົດດຽວກັນ ແລະ ສົ່ງອອກໄປພ້ອມກັນ;
3. ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ບໍ່ມີການຕິດແປດສັດຕູພືດຄວບຄຸມ;
4. ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ສອດຄ່ອງກັບກົດໝາຍ ແລະ ລະບຽບການດ້ານສຸຂະນາໄມພືດ ຂອງ ສປປ ລາວ;
5. ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ຖືກຕາມເງື່ອນໄຂດ້ານສຸຂະນາໄມພືດສະເພາະທີ່ກຳນົດໄວ້ ແລະ ຕາມການຕົກລົງຂອງອົງການປ້ອງກັນພືດແຫ່ງຊາດ (NPPOs) ຂອງສອງຝ່າຍ ຕາມມາດຕະຖານສາກົນ ຂອງອົງການປ້ອງກັນພືດສາກົນ (IPPC);
6. ມີໃບຢັ້ງຢືນສຸຂະນາໄມພືດ ອອກໃຫ້ໂດຍອົງການປ້ອງກັນພືດແຫ່ງຊາດ ຂອງປະເທດຕົ້ນທາງ;
7. ສໍາລັບ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ນໍາເຂົ້າທາງໄປສະນີ ຫຼື ຂົນສົ່ງທາງອາກາດ ຕ້ອງມີສະຫຼາກ, ຂໍ້ຄວາມ ຫຼື ເຄື່ອງໝາຍຕິດໄປພ້ອມ ຕາມບົດແນະນໍາຂອງກົມປູກຝັງ;
8. ຜ່ານການກວດກາ, ທົດສອບ ແລະ ບໍາບັດກ່ອນການສົ່ງອອກ ຈາກປະເທດຕົ້ນທາງໃນກໍລະນີທີ່ກຳນົດໃຫ້;
9. ສະພາບຄວາມຖືກຕ້ອງຄົບຖ້ວນ ຂອງວັດຖຸຕ້ອງຄວບຄຸມໄດ້ຮັບການຮັກສາ ແລະ ເກັບໄວ້ໃນສະພາບເດີມ ພາຍຫຼັງການຢັ້ງຢືນຈາກປະເທດຕົ້ນກໍານົດ.

ສໍາລັບ ການນໍາເຂົ້າວັດຖຸຕ້ອງຄວບຄຸມ ທີ່ຢູ່ໃນບັນຊີ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ຕ້ອງຂໍອະນຸຍາດນໍາເຂົ້າ ຕ້ອງຜ່ານການວິໄຈຄວາມສ່ຽງສັດຕູພືດ ແລະ ປະຕິບັດຕາມເງື່ອນໄຂສະເພາະ ທີ່ກົມປູກຝັງ ກຳນົດ.

ການນໍາເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ເພື່ອຮັບໃຊ້ວຽກງານດ້ານສຸຂະນາໄມພືດ, ການຄົ້ນຄວ້າທົດລອງທາງດ້ານວິທະຍາສາດ ຫຼື ກໍລະນີສຸກເສີນອື່ນ ຕ້ອງໄດ້ຮັບອະນຸຍາດ ຈາກກົມປູກຝັງ ໃນປະລິມານທີ່ຈຳກັດຕາມເງື່ອນໄຂ ແລະ ມາດຕະຖານດ້ານຄວາມປອດໄພ.

ກໍລະນີ ມີການສະເໜີນໍາໃຊ້ມາດຕະການສຸຂະນາໄມພືດອື່ນ ໂດຍອົງການປ້ອງກັນພືດແຫ່ງຊາດ (NPPO) ຂອງປະເທດສົ່ງອອກ ຕ້ອງຮັບປະກັນວ່າມາດຕະການດັ່ງກ່າວ ມີຄວາມເທົ່າທຽມກັນໃນການປ້ອງກັນສັດຕູພືດ ຄືກັບຂໍ້ກຳນົດເງື່ອນໄຂດ້ານສຸຂະນາໄມພືດ ຂອງ ສປປ ລາວ.

ມາດຕາ 7 ເງື່ອນໄຂສະເພາະ ສໍາລັບການຂົນສົ່ງ ແລະ ວັດສະດຸຫຸ້ມຫໍ່

ເຈົ້າຂອງ ຫຼື ຜູ້ດຳເນີນການຂົນສົ່ງ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ຕ້ອງປະຕິບັດການບໍາບັດ ໃຫ້ສອດຄ່ອງກັບມາດຕະຖານ ທີ່ກົມປູກຝັງ ກຳນົດ.

ວັດສະດຸຫຸ້ມຫໍ່ດ້ວຍໄມ້ ທີ່ບໍ່ທັນໄດ້ຜ່ານການປຸງແຕ່ງ ຫຼື ຍັງເປັນວັດຖຸຕົບ ຕ້ອງໄດ້ຜ່ານການບໍາບັດຕາມມາດຕະຖານທີ່ກຳນົດໄວ້ ແລະ ຕ້ອງໄດ້ຈຳກາ ໃຫ້ສອດຄ່ອງກັບຂໍ້ກຳນົດເງື່ອນໄຂດ້ານສຸຂະນາໄມພືດ

ຕາມມາດຕະຖານສາກົນ ດ້ານມາດຕະການສຸຂະພາບໄມພຶດ ສະບັບເລກທີ 15 (ISPM 15) ແລະ ມີໃບຢັ້ງຢືນ ຜ່ານການບໍາບັດ ຕາມທີ່ກຳນົດໄວ້.

ເສດຖິກ ຫຼື ເພື່ອງ ທີ່ນຳໃຊ້ໃນການຫຸ້ມຫໍ່ວັດຖຸຕ້ອງຄວບຄຸມ ຕ້ອງໄດ້ຜ່ານການບໍາບັດຕາມມາດຕະ ຖານທີ່ກຳນົດໄວ້ ແລະ ຕ້ອງລະບຸໄວ້ໃນໃບຢັ້ງຢືນສຸຂະພາບໄມພຶດ.

ມາດຕາ 8 ເງື່ອນໄຂສະເພາະ ສໍາລັບການນຳເຂົ້າຊີວະພາບປາບປາບສັດຕູພຶດ ແລະ ສິ່ງມີຊີວິດທີ່ຖືກ ດັດແປງພັນທຸກໍາ

ການນຳເຂົ້າຊີວະພາບປາບປາບສັດຕູພຶດ ແລະ ສິ່ງມີຊີວິດທີ່ຖືກດັດແປງພັນທຸກໍາ ຕ້ອງຜ່ານການວິໄຈ ຄວາມສ່ຽງສັດຕູພຶດກ່ອນການນຳເຂົ້າ ຫຼື ກ່ອນການນຳໃຊ້ ພ້ອມທັງຮັບປະກັນໃຫ້ສອດຄ່ອງກັບຂໍ້ກຳນົດ ເງື່ອນໄຂດ້ານຄວາມປອດໄພ ທີ່ຂະແໜງການກ່ຽວຂ້ອງກຳນົດ.

ມາດຕາ 9 ເງື່ອນໄຂສະເພາະ ສໍາລັບການນຳເຂົ້າ ພືດຜັກ ແລະ ໝາກໄມ້ສົດ

ກົມປູກຝັງ, ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ແລະ ດ່ານກັກກັນພຶດ ຕ້ອງຄຸ້ມຄອງ ແລະ ກວດກາການນຳເຂົ້າ ພືດຜັກ ແລະ ໝາກໄມ້ສົດ ໃຫ້ສອດຄ່ອງຕາມມາດຕະຖານຄວາມປອດໄພຂອງ ອາຫານ ໂດຍປະສານສົມທົບກັບຂະແໜງການທີ່ກ່ຽວຂ້ອງ. ສ່ວນຂັ້ນຕອນລະອຽດ ໄດ້ກຳນົດໄວ້ໃນບົດແນະ ນຳ ຂອງກົມປູກຝັງ.

ມາດຕາ 10 ການກວດກາລະບົບສຸຂະພາບໄມພຶດຮ່ວມກັບປະເທດຄູ່ຄ້າ

ກົມປູກຝັງ ໃນນາມເປັນອົງການປ້ອງກັນພຶດແຫ່ງຊາດ (NPPO) ຂອງ ສປປ ລາວ ສາມາດຮ່ວມມື ກັບ ພາກພື້ນ ແລະ ສາກົນ ໃນການກວດກາດ້ານສຸຂະພາບໄມພຶດ ບົນພື້ນຖານການຕົກລົງຂອງລັດຖະມົນຕີກະ ຊວງກະສິກໍາ ແລະ ປ່າໄມ້.

ມາດຕາ 11 ການຈຳກັດການນຳເຂົ້າ ວັດຖຸຕ້ອງຄວບຄຸມ

ການຈຳກັດການນຳເຂົ້າ ວັດຖຸຕ້ອງຄວບຄຸມ ແມ່ນການອະນຸຍາດໃຫ້ການນຳເຂົ້າ ວັດຖຸຕ້ອງຄວບຄຸມ ສະເພາະໃດໜຶ່ງ ຕາມຫຼັກການ, ວິທີການ ແລະ ເງື່ອນໄຂທີ່ ກະຊວງກະສິກໍາ ແລະ ປ່າໄມ້ ກຳນົດໃນແຕ່ລະ ໄລຍະ ບົນພື້ນຖານການວິໄຈຄວາມສ່ຽງສັດຕູພຶດ ແລະ ຢັ້ງຢືນທາງດ້ານວິທະຍາສາດ ລວມທັງການພິຈາລະນາ ຂໍ້ມູນ ດ້ານເສດຖະກິດ ແລະ ສິ່ງແວດລ້ອມ.

ບັນຊີ ວັດຖຸຕ້ອງຄວບຄຸມ ທີ່ຈຳກັດການນຳເຂົ້າ ຕ້ອງໂຄສະນາເຜີຍແຜ່ຜ່ານສື່ຕ່າງໆ ພ້ອມທັງຕິດປະ ກາດໄວ້ຢູ່ດ່ານນຳເຂົ້າ ເພື່ອໃຫ້ສາທາລະນະຊົນ ໄດ້ຮັບຊາບຢ່າງກວ້າງຂວາງ.

ມາດຕາ 12 ການປະຕິບັດຕໍ່ວັດຖຸຕ້ອງຄວບຄຸມ ກ່ອນການນຳເຂົ້າ ແລະ ລະຫວ່າງການນຳເຂົ້າ

ກ່ອນການນຳເຂົ້າ ຫຼື ລະຫວ່າງການນຳເຂົ້າ ວັດຖຸຕ້ອງຄວບຄຸມທີ່ຢູ່ໃນບັນຊີ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມທີ່ຕ້ອງຂໍອະນຸຍາດນຳເຂົ້າ ຕ້ອງໄດ້ຜ່ານການປະຕິບັດດ້ານສຸຂະພາບໄມພຶດຈາກປະເທດ ສິ່ງອອກ ໂດຍໄດ້ຮັບການຢັ້ງຢືນຈາກອົງການປ້ອງກັນພຶດແຫ່ງຊາດ (NPPO) ຂອງປະເທດສິ່ງອອກ ດັ່ງນີ້:

1. ໄດ້ຜ່ານການກວດກາ, ທົດສອບ ແລະ ບຳບັດ;
2. ການຜະລິດພຶດ ພາຍໃຕ້ສະພາບດ້ານສຸຂະພາບໄມພຶດທີ່ກຳນົດໃຫ້ ເຊັ່ນ: ການປູກພຶດທີ່ຜ່ານການ ທົດສອບຫາເຊື້ອໄວຣັດ ຫຼື ພາຍໃຕ້ເງື່ອນໄຂກຳນົດສະເພາະ;
3. ມີການກວດກາ ແລະ ທົດສອບໃນລະດູການປູກກ່ອນການສົ່ງອອກ ຕົ້ນກຳເນີດຂອງຊຸດສິນຄ້າທີ່ ມາຈາກພື້ນທີ່ຜະລິດປອດສັດຕູພຶດ, ເຂດຜະລິດປອດສັດຕູພຶດ ຫຼື ເຂດສັດຕູພຶດເກີດຂຶ້ນຕໍ່າ;

4. ມີວິທີການປະຕິບັດທີ່ຖືກຕ້ອງ ແລະ ໄດ້ຜ່ານການຮັບຮອງຢ່າງເປັນທາງການ ຂອງປະເທດສິ່ງອອກ;
5. ຮັກສາສະພາບຄວາມຄືບຖ້ວນຂອງຊຸດສິນຄ້າ;
6. ໃນລະຫວ່າງການຂົນສົ່ງ ຕ້ອງຮັກສາຄວາມຄືບຖ້ວນຂອງສິນຄ້າ ແລະ ປະຕິບັດມາດຕະການອື່ນທີ່ຈຳເປັນ ໂດຍສະເພາະການກວດກາຢູ່ປະເທດຕົ້ນກຳເນີດ ຫຼື ດ່ານນຳເຂົ້າ.

ເພື່ອເຮັດໃຫ້ຂະບວນການ ແລະ ຂັ້ນຕອນ ການວິໄຈຄວາມສ່ຽງສັດຕູພືດ ດຳເນີນໄປຕາມຫຼັກວິຊາການ, ກົມປຸກຝັງ ອາດຈະແຕ່ງຕັ້ງເຈົ້າໜ້າທີ່ກັກກັນພືດ ໄປກວດກາພິສູດຄືນຢູ່ປະເທດຕົ້ນກຳເນີດ, ຕິດຕາມປະເມີນການບຳບັດກ່ອນ ຫຼື ຫຼັງການເກັບກ່ຽວ, ກວດກາທາງດ້ານກັກກັນພືດ ແລະ ຍັງຢືນໂຮງເຮືອນ, ຫຸ້ມຫໍ່ບັນຈຸ ແລະ ຂັ້ນຕອນປະຕິບັດອື່ນທີ່ເຫັນວ່າມີຄວາມຈຳເປັນ. ຄ່າໃຊ້ຈ່າຍຕ່າງໆໃນການຈັດຕັ້ງປະຕິບັດທັງໝົດ ແມ່ນເປັນຄວາມຮັບຜິດຊອບຂອງຜູ້ປະກອບການ ຫຼື ຜູ້ສົ່ງອອກ.

ມາດຕາ 13 ສະຫຼາກ ແລະ ການຕິດສະຫຼາກ

ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ໂດຍສະເພາະ ການນຳເຂົ້າພືດ ທີ່ເປັນແນວພັນ, ເຊື້ອພັນພືດ ຫຼື ສິ່ງເນົ່າເບື້ອຍ່າຍ ແລະ ມີຄວາມສ່ຽງສູງ ຕ້ອງຕິດສະຫຼາກ ຫຼື ຂໍ້ຄວາມ ໃຫ້ສອດຄ່ອງຕາມຂໍ້ກຳນົດເງື່ອນໄຂດ້ານສຸຂານາໄມພືດ.

ສຳລັບລາຍລະອຽດ ກ່ຽວກັບ ຮູບແບບ, ເນື້ອໃນ ແລະ ວິທີການຕິດສະຫຼາກ ໄດ້ກຳນົດໄວ້ໃນບົດແນະນຳ ຂອງກົມປຸກຝັງ.

ມາດຕາ 14 ການອອກໃບອະນຸຍາດນຳເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ຢູ່ໃນບັນຊີຕ້ອງຂໍອະນຸຍາດນຳເຂົ້າ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງນຳເຂົ້າພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ຢູ່ໃນບັນຊີຕ້ອງຂໍອະນຸຍາດນຳເຂົ້າ ຕາມທີ່ໄດ້ກຳນົດໄວ້ໃນວັກສອງຂອງ ມາດຕາ 31 ຂອງກົດໝາຍວ່າດ້ວຍການປ້ອງກັນ ແລະ ກັກກັນພືດ (ສະບັບປັບປຸງ) ເລກທີ 13/ສພຊ, ລົງວັນທີ 15 ພະຈິກ 2016 ຕ້ອງຍື່ນໃບຄຳຮ້ອງ ຕໍ່ກົມປຸກຝັງ ຢ່າງໜ້ອຍ ສິບຫ້າ ວັນ ກ່ອນວັນນຳເຂົ້າຕົວຈິງ ເພື່ອພິຈາລະນາອອກໃບອະນຸຍາດພ້ອມທັງກຳນົດດ່ານກັກກັນພືດສາກົນ ທີ່ອະນຸຍາດໃຫ້ນຳເຂົ້າ.

ໃນກໍລະນີ ການວິໄຈຄວາມສ່ຽງສັດຕູພືດບໍ່ສາມາດສຳເລັດ ຕາມເວລາທີ່ກຳນົດໄວ້, ກົມປຸກຝັງ ຕ້ອງແຈ້ງເປັນລາຍລັກອັກສອນ ໃຫ້ຜູ້ນຳເຂົ້າຊາບ ກ່ຽວກັບ ຄວາມຄືບໜ້າ ແລະ ຄາດຄະເນເວລາທີ່ຈະສຳເລັດ.

ໃນກໍລະນີ ໃບຄຳຮ້ອງຂໍອະນຸຍາດນຳເຂົ້າ ບໍ່ຖືກຕ້ອງຕາມຂໍ້ກຳນົດເງື່ອນໄຂດ້ານສຸຂານາໄມພືດ ຂອງສປປ ລາວ, ກົມປຸກຝັງ ຕ້ອງປະຕິເສດການອອກໃບອະນຸຍາດນຳເຂົ້າ ພ້ອມທັງແຈ້ງເຫດຜົນເປັນລາຍລັກອັກສອນໃຫ້ຜູ້ນຳເຂົ້າ ພາຍໃນເວລາທີ່ກຳນົດໄວ້.

ມາດຕາ 15 ການອອກໃບອະນຸຍາດນຳເຂົ້າສຳລັບ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ບໍ່ຢູ່ໃນບັນຊີຕ້ອງຂໍອະນຸຍາດນຳເຂົ້າ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງນຳເຂົ້າ ພືດ, ຜະລິດຕະພັນພືດ ຫຼື ວັດຖຸຕ້ອງຄວບຄຸມທີ່ບໍ່ຢູ່ໃນບັນຊີຕ້ອງຂໍອະນຸຍາດນຳເຂົ້າ ຕ້ອງຍື່ນຄຳຮ້ອງ ຕໍ່ ກົມປຸກຝັງ ຫຼື ພະແນກກະສິກຳ ແລະ ປ່າໄມ້ແຂວງ, ນະຄອນຫຼວງ ທີ່ໄດ້ຮັບສິດມອບໝາຍຈາກກົມປຸກຝັງ ຢ່າງໜ້ອຍ ສິບຫ້າວັນ ກ່ອນວັນນຳເຂົ້າຕົວຈິງ ຕາມແບບພິມ ທີ່ກົມປຸກຝັງກຳນົດ ເພື່ອພິຈາລະນາອອກໃບອະນຸຍາດ ພ້ອມທັງກຳນົດດ່ານກັກກັນພືດສາກົນ ທີ່ອະນຸຍາດໃຫ້ນຳເຂົ້າ ຊຶ່ງໄດ້ລະບຸໄວ້ໃນໃບອະນຸຍາດນຳເຂົ້າ. ໃນກໍລະນີ ຄຳຮ້ອງບໍ່ຖືກຕາມເງື່ອນໄຂດ້ານສຸຂາ

ນາໄມພິດ ຂອງ ສປປ ລາວ ຕ້ອງປະຕິເສດການອອກໃບອະນຸຍາດ ພ້ອມທັງແຈ້ງເຫດຜົນເປັນລາຍລັກອັກສອນ ຕໍ່ຜູ້ສະເໜີຂໍນຳເຂົ້າ ພາຍໃນເວລາທີ່ກຳນົດໄວ້.

ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ທີ່ໄດ້ຮັບມອບສິດອອກໃບອະນຸຍາດນຳເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ບໍ່ນອນຢູ່ໃນບັນຊີທີ່ຕ້ອງຂໍອະນຸຍາດນຳເຂົ້າ ຕ້ອງມີເງື່ອນໄຂຄົບຖ້ວນ ດັ່ງນີ້:

- ມີຄວາມເຂົ້າໃຈດີ ກ່ຽວກັບ ວຽກງານກັກກັນພືດ;
- ມີຄວາມຮູ້ທາງດ້ານກົດໝາຍ, ລະບຽບການສຸຂານາໄມພິດ ຂອງ ສປປ ລາວ, ຫຼັກການ ແລະ ມາດຕະຖານສາກົນ ດ້ານມາດຕະການສຸຂານາໄມພິດ;
- ສາມາດເຂົ້າເຖິງຂໍ້ມູນດ້ານສຸຂານາໄມພິດຂອງປະເທດຄູ່ຄ້າ;
- ມີການຕິດຕາມພາຍຫຼັງການນຳເຂົ້າ.

ມາດຕາ 16 ການນຳໃຊ້ໃບອະນຸຍາດນຳເຂົ້າ

ໃບອະນຸຍາດນຳເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ນອນຢູ່ໃນບັນຊີທີ່ຕ້ອງຂໍອະນຸຍາດນຳເຂົ້າ ມີອາຍຸການນຳໃຊ້ ຕາມແຕ່ລະກໍລະນີຂຶ້ນກັບຄວາມສ່ຽງ ແລະ ປັດໄຈອື່ນ ຊຶ່ງພົວພັນກັບຂໍ້ກຳນົດ ເງື່ອນໄຂດ້ານສຸຂານາໄມພິດ ສໍາລັບການນຳເຂົ້າ ເປັນຕົ້ນ ຈຸດປະສົງນຳເຂົ້າເພື່ອຄົ້ນຄວ້າທົດລອງ, ການຄ້າ ແລະ ການຜະລິດຕາມລະດູການ.

ມາດຕາ 17 ການໂຈະ ຫຼື ການຍົກເລີກ ໃບອະນຸຍາດນຳເຂົ້າ

ກົມປູກຝັງ ແລະ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ເປັນຜູ້ທົບທວນຄືນ, ດັດແກ້ ຫຼື ໂຈະ ໃບອະນຸຍາດນຳເຂົ້າ ໂດຍແຈ້ງເປັນລາຍລັກອັກສອນ ຕໍ່ຜູ້ນຳເຂົ້າຕາມກໍລະນີ ດັ່ງນີ້:

1. ມີການປ່ຽນແປງສະພາບສັດຕູພືດຂອງປະເທດສົ່ງອອກ ຫຼື ໄດ້ຮັບຂໍ້ມູນສະພາບສັດຕູພືດຊະນິດໃໝ່;
2. ກວດພົບສັດຕູພືດຊະນິດໃໝ່ໃນຊຸດສິນຄ້າໃດໜຶ່ງ ຢູ່ດ່ານນຳເຂົ້າ;
3. ຊະນິດ ຫຼື ຈຳນວນຂອງ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ນຳເຂົ້າມີການປ່ຽນແປງ;
4. ມີການປ່ຽນແປງພື້ນທີ່ປູກ ທີ່ສົ່ງອອກມາຈາກປະເທດດຽວກັນ ຫຼື ເຂດພື້ນທີ່ດຽວກັນ;
5. ມີການປ່ຽນດ່ານນຳເຂົ້າ;
6. ເກີນກຳນົດເວລາ ຕາມທີ່ໄດ້ກຳນົດໄວ້ໃນໃບອະນຸຍາດນຳເຂົ້າ;
7. ມີຂໍ້ມູນສະແດງໃຫ້ເຫັນວ່າ ການນຳເຂົ້າຊຸດສິນຄ້າດັ່ງກ່າວ ເກີດມີຄວາມສ່ຽງດ້ານສຸຂານາໄມພິດ ເກີນລະດັບການປ້ອງກັນທີ່ເໝາະສົມ.

ກົມປູກຝັງ ແລະ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ມີສິດ ໂຈະ ຫຼື ຍົກເລີກ ໃບອະນຸຍາດນຳເຂົ້າ ໃນກໍລະນີ ພົບມີການລະເມີດຂໍ້ກຳນົດເງື່ອນໄຂດ້ານສຸຂານາໄມພິດ ທີ່ບໍ່ສອດຄ່ອງຕາມກົດໝາຍ ແລະ ລະບຽບການດ້ານສຸຂານາໄມພິດ ຂອງ ສປປ ລາວ ພ້ອມທັງແຈ້ງການນຳໃຊ້ມາດຕະການສຸຂານາໄມພິດ ໃຫ້ອົງການປ້ອງກັນພືດແຫ່ງຊາດ ຂອງປະເທດສົ່ງອອກພາຍໃນ ສື່ສົບແປດ ຊົ່ວໂມງ ແລະ ນຳໃຊ້ມາດຕະການສຸຂານາໄມພິດສຸກເສີນ ຫຼື ມາດຕະການອື່ນຊ່ວຍຄວາມ ຈົນກວ່າອົງການປ້ອງກັນພືດແຫ່ງຊາດ ຂອງປະເທດສົ່ງອອກ ສາມາດແກ້ໄຂໄດ້ ພ້ອມທັງຍັງຢືນຢັນຫຼັກຖານ ເຖິງສາເຫດຂອງຄວາມບໍ່ສອດຄ່ອງດັ່ງກ່າວ.

ໝວດທີ 3

ການກວດກາກ່ອນມາເຖິງດ່ານ ແລະ ຢູ່ດ່ານກັກກັນພຶດ

ມາດຕາ 18 ການກວດກາກ່ອນມາເຖິງດ່ານ

ກົມປຸກຝັງ ເປັນຜູ້ຄຸ້ມຄວບ ແລະ ກຳນົດດ່ານກັກກັນພຶດສາກົນ ທີ່ໄດ້ມາດຕະຖານ ໃນການກວດກາການນຳເຂົ້າ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ເພື່ອສະເໜີ ກະຊວງກະສິກຳ ແລະ ປ່າໄມ້ ພິຈາລະນາ ແລະ ປະກາດໃຊ້ໃນແຕ່ລະໄລຍະ ພ້ອມທັງສົມທົບກັບອົງການປ້ອງກັນພຶດແຫ່ງຊາດ ຂອງປະເທດຄູ່ຄ້າ ໃນການສ້າງຂໍ້ຕົກລົງຮັບຮູ້ສອງຝ່າຍ ກ່ຽວກັບ ການນຳໃຊ້ມາດຕະການດ້ານສຸຂານາໄມພຶດ ທີ່ເທົ່າທຽມກັນ ເພື່ອຫຼີກເວັ້ນ ການກວດກາຊ້ຳຊ້ອນກັນຢູ່ດ່ານນຳເຂົ້າ ຂອງ ສປປ ລາວ.

ເຈົ້າໜ້າທີ່ກັກກັນພຶດ ຂອງ ກົມປຸກຝັງ, ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ແລະ ດ່ານກັກກັນພຶດ ຕ້ອງຮັບປະກັນການປະຕິບັດຕາມຂັ້ນຕອນການກວດກາ ການນຳເຂົ້າ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ກ່ອນມາເຖິງດ່ານ ຕາມບົດແນະນຳ ຂອງກົມປຸກຝັງ.

ມາດຕາ 19 ການແຈ້ງເອກະສານນຳເຂົ້າ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ

ຜູ້ນຳເຂົ້າ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ຕ້ອງແຈ້ງເອກະສານກ່ຽວຂ້ອງ ຕໍ່ດ່ານກັກກັນພຶດ ຕາມແບບພິມທີ່ໄດ້ກຳນົດໄວ້ໃນບົດແນະນຳ ຂອງກົມປຸກຝັງ.

ພາຍຫຼັງໄດ້ຮັບຊຸດເອກະສານນຳເຂົ້າ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ແລ້ວ ເຈົ້າໜ້າທີ່ກັກກັນພຶດ ຕ້ອງຈຳກາຂາເຂົ້າໃສ່ໃບແຈ້ງຊຸດສິນຄ້າ ພ້ອມທັງກຳນົດເລກທີ ແລະ ວັນ ຮັບເອກະສານ, ເວລາ ແລະ ສະຖານທີ່ ກວດກາຊຸດສິນຄ້າ.

ດ່ານກັກກັນພຶດ ຕ້ອງເກັບກຳຂໍ້ມູນ ແລະ ບັນທຶກຊຸດສິນຄ້ານຳເຂົ້າ ໄວ້ໃນຖານຂໍ້ມູນ ຕາມທີ່ກຳນົດໄວ້ ໃນຂໍ້ຕົກລົງສະບັບນີ້ ໂດຍມີເລກທີອ້າງອີງແລະຂໍ້ມູນທີ່ກ່ຽວຂ້ອງ ພ້ອມທັງສຳເນົາເກັບຮັກສາໄວ້ ໃນກົມປຸກຝັງ ແລະ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ຫຼື ຂະແໜງການພາສີ ໃນກໍລະນີຈຳເປັນ.

ມາດຕາ 20 ສະພາບ ແລະ ຄວາມຖີ່ຂອງການກວດກາ

ກົມປຸກຝັງ ແລະ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ຕ້ອງກວດກາການນຳເຂົ້າບິນ ພື້ນຖານການວິໄຈຄວາມສ່ຽງສັດຕູພຶດ ຈາກປັດໄຈຕ່າງໆ ດັ່ງນີ້:

- ມາດຕະການສຸຂານາໄມພຶດ ທີ່ນຳໃຊ້ໂດຍອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ;
- ປະເພດສິນຄ້າ ແລະ ເປົ້າໝາຍ ຂອງການນຳໃຊ້;
- ຂະໜາດຂອງຊຸດສິນຄ້າ ແລະ ຮູບຮ່າງພາຍນອກ;
- ບໍລິມາດ, ຄວາມຖີ່ ແລະ ເວລາ ຂອງການຂົນສົ່ງ;
- ການຈັດການ ແລະ ປຸງແຕ່ງມາຮ່ອນ;
- ປະສົບການ ແລະ ປະຫວັດຄວາມເປັນມາ ຂອງຜູ້ນຳເຂົ້າ;
- ຜົນຂອງການກວດກາຄັ້ງກ່ອນ;
- ວິທີການ ຂົນສົ່ງ ແລະ ຫຸ້ມຫໍ່;
- ງົບປະມານ, ຊັບພະຍາກອນ ແລະ ຄວາມສາມາດ ໃນການວິໄຈສັດຕູພຶດ;
- ລັກສະນະໃນການກຳນົດວິທີການສຸ່ມເກັບຕົວຢ່າງ ຂອງການກວດກາ;
- ຄວາມຫຍຸ້ງຍາກໃນການກວດກາສັດຕູພຶດໃນຊຸດສິນຄ້າສະເພາະໃດໜຶ່ງ;

- ສະພາບຄວາມເນົ່າເບື້ອຍຂອງສິນຄ້າ;
- ປະສິດທິພາບໃນການກວດກາ ເພື່ອປະເມີນຄວາມສ່ຽງຂອງຊຸດສິນຄ້າ.

ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ຕ້ອງສ້າງລະບົບການບັນທຶກຂໍ້ມູນ ກ່ຽວກັບ ຜູ້ນໍາເຂົ້າ, ສິນຄ້າ ແລະ ປະເທດຕົ້ນກໍາເນີດສິນຄ້າ.

ໃນການຂົນສົ່ງສິນຄ້າແຕ່ລະຄັ້ງ ຕ້ອງຜ່ານການກວດກາ ແລະ ສຸ່ມເກັບຕົວຢ່າງຕາມ ບົດແນະນໍາຂອງກົມປຸກຝັງ ທີ່ໄດ້ກໍານົດ.

ມາດຕາ 21 ການກວດກາຊຸດສິນຄ້າຢູ່ດ່ານກັກກັນພຶດ

ເມື່ອຊຸດສິນຄ້າ ມາເຖິງດ່ານນໍາເຂົ້າທີ່ກໍານົດໄວ້, ເຈົ້າໜ້າທີ່ກັກກັນພຶດ ຕ້ອງດໍາເນີນການກວດກາຊຸດສິນຄ້າທັນທີ ໂດຍສະເພາະສິນຄ້າທີ່ເນົ່າເບື້ອຍຢ່າງຍ ຕ້ອງດໍາເນີນການກວດກາກ່ອນຊຸດສິນຄ້າປະເພດອື່ນ ແລະ ດໍາເນີນການກວດກາເອກະສານ ຕາມທີ່ໄດ້ກໍານົດໄວ້ໃນມາດຕາ 22 ຂອງຂໍ້ຕົກລົງສະບັບນີ້.

ພາຍຫຼັງເຈົ້າໜ້າທີ່ກັກກັນພຶດ ກວດກາ ແລະ ຍັງຢືນວ່າ ຊຸດສິນຄ້າມີເອກະສານນໍາສົ່ງມາຄົບຖ້ວນ ແລະ ປະຕິບັດຖືກຕ້ອງຕາມເງື່ອນໄຂດ້ານສຸຂານາໄມພຶດ ຂອງ ສປປ ລາວ ແລ້ວ ເຈົ້າໜ້າທີ່ກັກກັນພຶດ ຕ້ອງຍັງຢືນ ແລະ ປ່ອຍສິນຄ້າທັນທີ ຕາມລະບຽບການ. ໃນກໍລະນີ ພົບວ່າຊຸດສິນຄ້າ ບໍ່ມີຄວາມສ່ຽງດ້ານສຸຂານາໄມພຶດ, ແຕ່ມີຂໍ້ມູນບໍ່ສອດຄ່ອງກັບໃບອະນຸຍາດນໍາເຂົ້າ ແລະ ຊຸດສິນຄ້າ ນັ້ນ ເຈົ້າໜ້າທີ່ກັກກັນພຶດ ຕ້ອງກັກຊຸດສິນຄ້າດັ່ງກ່າວໄວ້ ຈົນກວ່າຈະໄດ້ຮັບໃບອະນຸຍາດນໍາເຂົ້າສະບັບໃໝ່ທີ່ມີຄວາມສອດຄ່ອງກັບຊຸດສິນຄ້າ.

ເຈົ້າໜ້າທີ່ກັກກັນພຶດ ຕ້ອງລາຍງານຜົນຂອງການກວດກາ ແລະ ຍັງຢືນ ໃຫ້ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ຮັບຊາບ ພ້ອມທັງ ສໍາເນົາເກັບຮັກສາໄວ້ຢູ່ດ່ານ ໜັງສະບັບ.

ມາດຕາ 22 ການກວດກາເອກະສານ

ເຈົ້າໜ້າທີ່ກັກກັນພຶດ ຕ້ອງກວດກາຄວາມຖືກຕ້ອງ ແລະ ຄົບຖ້ວນຂອງເອກະສານ ດັ່ງນີ້:

- ໃບອະນຸຍາດນໍາເຂົ້າ ອອກໃຫ້ໂດຍກົມປຸກຝັງ ຫຼື ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ;
- ໃບຍັງຢືນສຸຂານາໄມພຶດ ຫຼື ໃບຍັງຢືນສຸຂານາໄມພຶດ ສໍາລັບ ສົ່ງອອກຕໍ່ ຂອງປະເທດສົ່ງອອກ;
- ໃບແຈ້ງລາຍການສິນຄ້າ ແລະ ໃບແຈ້ງລາຄາ;
- ໃບຍັງຢືນການບໍາບັດສິນຄ້າ;
- ໃບຍັງຢືນ ຫຼື ບົດລາຍງານ ກ່ຽວກັບ ຜົນການກວດກາພາກສະໜາມ;
- ບົດບັນທຶກຂໍ້ມູນສະຖານທີ່ປະກອບການຜະລິດ;
- ເອກະສານຍັງຢືນແຫຼ່ງກໍາເນີດ;
- ໃບຍັງຢືນ CITES ໃນກໍລະນີນໍາເຂົ້າວັດຖຸຕ້ອງຄວບຄຸມທີ່ຢູ່ໃນບັນຊີ ສິນທີ່ສັນຍາສາກົນວ່າດ້ວຍ ການຄ້າຂາຍຊະນິດພັນສັດປ່າ ແລະ ພືດປ່າທີ່ໃກ້ຈະສຸນພັນ ລະຫວ່າງຊາດ;
- ເອກະສານອື່ນທີ່ກ່ຽວຂ້ອງ ຕາມການກໍານົດຂອງກົມປຸກຝັງ ໃນແຕ່ລະໄລຍະ.

ໃນການກວດກາໃບຍັງຢືນສຸຂານາໄມພຶດນັ້ນ, ເຈົ້າໜ້າທີ່ກັກກັນພຶດ ຕ້ອງກວດກາຄວາມຖືກຕ້ອງຂອງໃບຍັງຢືນສຸຂານາໄມພຶດ ຊຶ່ງປະກອບມີ ດັ່ງນີ້:

1. ໃບຍັງຢືນສຸຂານາໄມພຶດ ຖືກຕ້ອງຕາມແບບພິມທີ່ຖືກຮັບຮອງຈາກ ມາດຕະຖານສາກົນດ້ານມາດຕະການສຸຂານາໄມພຶດ;
2. ອາຍຸໃບຍັງຢືນສຸຂານາໄມພຶດ ຕ້ອງບໍ່ເກີນ ສິບສີ່ ວັນ ນັບແຕ່ວັນອອກໃບຍັງຢືນສຸຂານາໄມພຶດ ແລະ ຂົນສົ່ງຊຸດສິນຄ້າ ອອກຈາກປະເທດສົ່ງອອກ;

3. ເປັນພາສາອັງກິດ;
4. ປະກອບຂໍ້ມູນຄົບຖ້ວນ, ຊີ້ວິທະຍາສາດ ແລະ ຊີ້ສາມັນ ຂອງຊຸດສິນຄ້າ;
5. ວັນທີ, ເດືອນ, ປີ ອອກໃບຢັ້ງຢືນສຸຂະນາໄມພິດ;
6. ອອກໃຫ້ໂດຍ ແລະ ໃຊ້ຕາປະທັບ ຂອງອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ;
7. ມີການແຈ້ງຂໍ້ມູນເພີ່ມເຕີມ (additional declarations) ຕາມທີ່ໄດ້ກຳນົດໄວ້ໃນໃບອະນຸຍາດນຳເຂົ້າ.

ໃນກໍລະນີ ກວດກາພົບວ່າ ໃບຢັ້ງຢືນສຸຂະນາໄມພິດ ບໍ່ຖືກຕ້ອງຕາມລະບຽບກົດໝາຍ ເປັນຕົ້ນ ຂໍ້ມູນບໍ່ຄົບຖ້ວນ, ໃບຢັ້ງຢືນສຸຂະນາໄມພິດໝົດອາຍຸການນຳໃຊ້, ມີການດັດແປງ, ລົບຂໍ້ມູນໂດຍບໍ່ໄດ້ຮັບອະນຸຍາດ ຫຼື ຂໍ້ມູນບໍ່ຖືກຕ້ອງກັບຊຸດສິນຄ້າຕົວຈິງ, ໃບຢັ້ງຢືນສຸຂະນາໄມພິດອອກໃຫ້ແກ່ຜະລິດຕະພັນຕ້ອງຫ້າມ, ໃບຢັ້ງຢືນສຸຂະນາໄມພິດທີ່ຖືກປອມແປງ, ໃບຢັ້ງຢືນສຸຂະນາໄມພິດບໍ່ກົງກັບໃບສຳເນົາຂອງໃບຢັ້ງຢືນສຸຂະນາໄມພິດທີ່ໄດ້ອອກໃຫ້, ເຈົ້າໜ້າທີ່ກັກກັນພຶດ ຕ້ອງປະຕິເສດການອະນຸຍາດ ຫຼື ໃຫ້ມີການແຈ້ງຂໍ້ມູນເພີ່ມເຕີມ ພ້ອມທັງແຈ້ງເປັນລາຍລັກອັກສອນ ໃຫ້ຜູ້ນຳເຂົ້າຮັບຊາບ.

ໃບຢັ້ງຢືນສຸຂະນາໄມພິດ ທີ່ຖືກປອມແປງມີລັກສະນະ ດັ່ງນີ້:

- ອອກໃຫ້ໂດຍນຳໃຊ້ແບບຟອມ ຫຼື ສິ່ງພິມ ທີ່ບໍ່ໄດ້ຮັບອະນຸຍາດຈາກອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ;
- ອອກໃຫ້ໂດຍບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ບໍ່ໄດ້ຮັບອະນຸຍາດຈາກອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ;
- ມີຂໍ້ມູນບໍ່ຖືກຕ້ອງ ຫຼື ບໍ່ຖືກກັບຄວາມເປັນຈິງ;
- ມີການປອມແປງ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການທີ່ກ່ຽວຂ້ອງ.

ຖ້າພົບມີຂໍ້ໃດໜຶ່ງ ຫຼື ທຸກຂໍ້ທີ່ກ່າວມາຂ້າງເທິງນັ້ນ ແມ່ນສາມາດປະຕິເສດການອອກໃບຢັ້ງຢືນສຸຂະນາໄມພິດ ພ້ອມທັງແຈ້ງໃຫ້ກົມປຸກຝັງ ເພື່ອແຈ້ງຕໍ່ໄປຍັງອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ ແລະ ຜູ້ນຳເຂົ້າຮັບຊາບ ກ່ອນນຳໃຊ້ມາດຕະການສຸຂະນາໄມພິດໃນຂັ້ນຕໍ່ໄປ.

ມາດຕາ 23 ການສຸ່ມເກັບຕົວຢ່າງ ແລະ ການວິໄຈ

ໃນເວລາດຳເນີນການກວດກາ ຫາກມີເຫດຜົນຢັ້ງຢືນວ່າ ຊຸດສິນຄ້າບໍ່ຖືກຕ້ອງຕາມຕົ້ນໄຂດ້ານສຸຂະນາໄມພິດ ຂອງ ສປປ ລາວ ຫຼື ສິ່ງໃສ່ວ່າ ຊຸດສິນຄ້າມີການຕິດແປດສັດຕູພຶດຄວບຄຸມ ນັ້ນ, ເຈົ້າໜ້າທີ່ກັກກັນພຶດ ຕ້ອງສຸ່ມເກັບຕົວຢ່າງ, ປະກອບຂໍ້ມູນ ແລະ ສິ່ງຕົວຢ່າງໄປຫ້ອົງທຶດລອງ ເພື່ອວິໄຈ ຫຼື ໃນກໍລະນີຈຳເປັນ ຕ້ອງກັກສິນຄ້າໄວ້ ຈົນກວ່າສາມາດສະຫຼຸບໄດ້ວ່າ ມີ ຫຼື ບໍ່ມີສັດຕູພຶດຄວບຄຸມ.

ເຈົ້າໜ້າທີ່ກັກກັນພຶດ ຕ້ອງເກັບຕົວຢ່າງໃຫ້ໄວ, ຖືກຕ້ອງ, ຄົບຖ້ວນ ແລະ ສາມາດກວດສອບຫາສາເຫດຢ່ອນຫຼັງໄດ້ ພ້ອມທັງລາຍງານຜົນຂອງການວິໄຈຕົວຢ່າງ ໃຫ້ກົມປຸກຝັງ, ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ແລະ ຜູ້ນຳເຂົ້າ.

ສຳລັບ ຫຼັກການ, ວິທີການ ແລະ ຂັ້ນຕອນການສຸ່ມເກັບຕົວຢ່າງ ໃຫ້ປະຕິບັດຕາມວິທີການສຸ່ມ ແລະ ການທົດສອບ ທີ່ກຳນົດໄວ້ໃນຄູ່ມືການກວດກາ ຂອງກົມປຸກຝັງ.

ມາດຕາ 24 ມາດຕະການສຸຂານາໄມພຶດ ທີ່ນຳໃຊ້ໃນການກວດກາຊຸດສິນຄ້າຢູ່ດ່ານກັກກັນພຶດ

ໃນເວລາກວດກາຊຸດສິນຄ້າຢູ່ດ່ານກັກກັນພຶດ, ຫາກພົບມີຄວາມສ່ຽງສັດຕູພຶດ, ພົບເຫັນສັດຕູພຶດ ຄວບຄຸມໃນຊຸດສິນຄ້າ ຫຼື ກວດພົບສັດຕູພຶດທີ່ບໍ່ກັກກັນແຕ່ຕ້ອງຄວບຄຸມ ໃຫ້ນຳໃຊ້ມາດຕະການສຸຂານາໄມ ພຶດ ຕາມແຕ່ລະກໍລະນີ ດັ່ງນີ້:

1. **ມີຄວາມສ່ຽງສັດຕູພຶດ:** ເຈົ້າໜ້າທີ່ກັກກັນພຶດ ຕ້ອງເກັບຕົວຢ່າງ ສົ່ງໄປທົດສອບ ຫຼື ໃນກໍລະນີ ທີ່ຈຳເປັນ ແມ່ນໃຫ້ກັກຊຸດສິນຄ້າໄວ້ ຈົນກວ່າສາມາດສະຫຼຸບໄດ້ວ່າ ມີການຕິດແປດ ຫຼື ບໍ່ຕິດ ແປດສັດຕູພຶດຄວບຄຸມ ແລະ ແຈ້ງໃຫ້ຜູ້ນຳເຂົ້າຊາບ ແລ້ວລາຍງານຜົນການກວດກາ ໃຫ້ກົມປຸກ ຝັງ, ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ແລະ ຜູ້ນຳເຂົ້າ ຊາບພາຍໃນ ຊາວສີ ຊົ່ວໂມງ;
2. **ກວດພົບສັດຕູພຶດຄວບຄຸມໃນຊຸດສິນຄ້າ:** ດ່ານກັກກັນພຶດ ຕ້ອງນຳໃຊ້ມາດຕະການໃດໜຶ່ງ ທີ່ເໝາະສົມ ເປັນຕົ້ນ ກັກຊຸດສິນຄ້າ ໂດຍປະສານສົມທົບກັບເຈົ້າໜ້າທີ່ພາສີ ດຳເນີນການບຳບັດ ຊຸດສິນຄ້າ ຖ້າມີຄວາມເປັນໄປໄດ້ໃນການກຳຈັດສັດຕູພຶດ, ໃຫ້ຜູ້ນຳເຂົ້າ ສົ່ງຊຸດສິນຄ້າກັບຄືນປະ ເທດສົ່ງອອກ ຫຼື ໃນກໍລະນີ ປະເທດສົ່ງອອກຫາກປະຕິເສດການສົ່ງກັບ ແລະ ສປປ ລາວ ກໍບໍ່ມີ ມາດຕະການສຸຂານາໄມພຶດ ຫຼື ທາງເລືອກທີ່ສາມາດນຳໃຊ້ເພື່ອຫຼຸດຜ່ອນຄວາມສ່ຽງ ແມ່ນໃຫ້ ກົມປຸກຝັງ ດຳເນີນການຍຶດ ແລະ ທຳລາຍຖິ້ມຊຸດສິນຄ້າດັ່ງກ່າວ. ສຳລັບ ຄຳໃຊ້ຈ່າຍໃນການນຳ ໃຊ້ມາດຕະການສຸຂານາໄມພຶດ ແມ່ນຄວາມຮັບຜິດຊອບຂອງຜູ້ນຳເຂົ້າ;
3. **ກວດພົບສັດຕູພຶດທີ່ບໍ່ກັກກັນແຕ່ຕ້ອງຄວບຄຸມ:** ເຈົ້າໜ້າທີ່ກັກກັນພຶດ ຕ້ອງກັກຊຸດສິນຄ້າ ຈົນກວ່າສາມາດສະຫຼຸບໄດ້ວ່າ ສັດຕູພຶດທີ່ບໍ່ກັກກັນແຕ່ຕ້ອງຄວບຄຸມ ຢູ່ໃນລະດັບທີ່ຍອມຮັບໄດ້, ຖ້າເຫັນວ່າມີການຕິດແປດເກີນລະດັບຍອມຮັບໄດ້ ດ່ານກັກກັນພຶດ ຕ້ອງນຳໃຊ້ມາດຕະການສຸຂາ ນາໄມພຶດ ທີ່ສອດຄ່ອງກັບເງື່ອນໄຂພາຍໃນປະເທດ ແລະ ໃຊ້ສະເພາະເພື່ອຢັ້ງຢືນໃຫ້ຢູ່ໃນລະດັບ ທີ່ຍອມຮັບໄດ້ ຫຼື ອາດຈະບຳບັດຊຸດສິນຄ້າ, ແຍກຊຸດສິນຄ້າທີ່ຕິດແປດສັດຕູພຶດນັ້ນອອກ ເພື່ອ ໃຫ້ຊຸດສິນຄ້າທີ່ບໍ່ຕິດແປດສັດຕູພຶດ ສາມາດອະນຸຍາດນຳເຂົ້າໄດ້ ໂດຍປະຕິບັດຄວາມເທົ່າທຽມ ກັບມາດຕະການສຸຂານາໄມພຶດ ທີ່ປະຕິບັດຢູ່ພາຍໃນປະເທດ. ໃນກໍລະນີ ບໍ່ມີມາດຕະການສຸຂາ ນາໄມພຶດ ທີ່ເຮັດໃຫ້ລະດັບສັດຕູພຶດທີ່ບໍ່ກັກກັນແຕ່ຕ້ອງຄວບຄຸມຫຼຸດລົງເຖິງລະດັບຍອມຮັບໄດ້, ກົມປຸກຝັງ ຕ້ອງສົ່ງຊຸດສິນຄ້າກັບຄືນປະເທດສົ່ງອອກ ແລະ ຖ້າປະເທດສົ່ງອອກປະຕິເສດການສົ່ງ ກັບ ຕ້ອງດຳເນີນການຍຶດ ແລະ ທຳລາຍຖິ້ມຊຸດສິນຄ້າດັ່ງກ່າວ.

ເຈົ້າໜ້າທີ່ກັກກັນພຶດ ສາມາດປະຕິເສດການນຳໃຊ້ມາດຕະການສຸຂານາໄມພຶດ ຕໍ່ກັບສັດຕູພຶດທີ່ບໍ່ກັກ ກັນແຕ່ຕ້ອງຄວບຄຸມ ໃນກໍລະນີ ບໍ່ມີຄວາມສ່ຽງສັດຕູພຶດເກີດຂຶ້ນ ຫຼື ແຜ່ກະຈາຍ ໂດຍມີການຢັ້ງຢືນທາງດ້ານ ວິຊາການ.

ເຈົ້າໜ້າທີ່ກັກກັນພຶດ ຕ້ອງລາຍງານຜົນການກວດກາ, ການວິໄຈ ແລະ ການນຳໃຊ້ມາດຕະການສຸຂານາ ໄມພຶດ ໃຫ້ກົມປຸກຝັງ, ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ແລະ ຜູ້ນຳເຂົ້າ.

ມາດຕາ 25 ການປະຕິບັດດ້ານສຸຂານາໄມພຶດ ຕໍ່ຊຸດສິນຄ້ານຳເຂົ້າທີ່ບໍ່ຖືກຕ້ອງ ແລະ ແບບສຸກເສີນ

ເມື່ອກວດກາພົບຊຸດສິນຄ້ານຳເຂົ້າທີ່ບໍ່ຖືກຕ້ອງ ເປັນຕົ້ນ ຊຸດສິນຄ້າທີ່ມີຫຼັກຖານສະແດງເຖິງຄວາມ ລົ້ມເຫຼວໃນການປະຕິບັດດ້ານສຸຂານາໄມພຶດ ຕາມທີ່ໄດ້ສັນຍາສອງຝ່າຍ, ລະບຽບການ ແລະ ເງື່ອນໄຂດ້ານ ສຸຂານາໄມພຶດສຳລັບການນຳເຂົ້າ, ໃບຢັ້ງຢືນສຸຂານາໄມພຶດບໍ່ຖືກຕ້ອງ ແລະ ວັດຖຸຕ້ອງຄວບຄຸມທີ່ນຳເຂົ້າເປັນ ສິ່ງຕ້ອງຫ້າມ, ເຈົ້າໜ້າທີ່ກັກກັນພຶດ ຕ້ອງປະຕິບັດດ້ານສຸຂານາໄມພຶດ ຕາມສະພາບຂອງຊຸດສິນຄ້າ ແລະ ຄວາມ

ສ່ຽງຂອງສັດຕູພຶດ. ສໍາລັບ ຂັ້ນຕອນ ແລະ ວິທີການ ການປະຕິບັດດ້ານສຸຂານາໄມພຶດ ສໍາລັບຊຸດສິນຄ້ານໍາເຂົ້າ ທີ່ບໍ່ຖືກຕ້ອງ ໄດ້ກໍານົດໄວ້ໃນບົດແນະນໍາ ຂອງກົມປຸກຝັງ.

ດ່ານກັກກັນພຶດ ຕ້ອງປະຕິບັດດ້ານສຸຂານາໄມພຶດແບບສຸກເສີນທັນທີ ຖ້າພົບວ່າ ຊຸດສິນຄ້າບໍ່ທັນໄດ້ ກໍານົດມາດຕະການສຸຂານາໄມພຶດ, ມີການປົນເປື້ອນຂອງພາຫະນະຂົນສົ່ງ ແລະ ສາງເກັບມ້ຽນ ຫຼື ສະຖານທີ່ ອື່ນ ທີ່ພົວພັນກັບຊຸດສິນຄ້າທີ່ນໍາເຂົ້າ, ພົບສັດຕູພຶດຊະນິດໃໝ່ໃນຊຸດສິນຄ້າທີ່ບໍ່ໄດ້ຜ່ານການປະເມີນຄວາມສ່ຽງ ມາກ່ອນ ແລະ ມີສັດຕູພຶດຕິດແປດມານໍາພາຫະອື່ນ ພ້ອມທັງ ລາຍງານໃຫ້ກົມປຸກຝັງ ເພື່ອແຈ້ງຜົນການປະຕິ ບັດດ້ານສຸຂານາໄມພຶດແບບສຸກເສີນ ຕໍ່ອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ. ສໍາລັບ ຂັ້ນຕອນ ແລະ ວິທີການປະຕິບັດມາດຕະການສຸຂານາໄມພຶດແບບສຸກເສີນ ຕ້ອງປະຕິບັດຕາມບົດແນະນໍາ ຂອງ ກົມປຸກຝັງ.

ໃນກໍລະນີ ກວດພົບສັດຕູພຶດທີ່ບໍ່ສາມາດຈໍາແນກຊະນິດສັດຕູພຶດໄດ້, ກົມປຸກຝັງ ແລະ ພະແນກກະ ສິ ກໍາ ແລະ ປ່າໄມ້ ແຂວງ, ນະຄອນຫຼວງ ສາມາດປະຕິບັດມາດຕະການສຸຂານາໄມພຶດຊ່ວຍເຫຼືອ ແລະ ເກັບຕົວ ຢ່າງເພີ່ມ ພ້ອມທັງສົມທົບກັບອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ ເພື່ອຊ່ວຍໃນ ການຈໍາແນກສັດຕູພຶດດັ່ງກ່າວ. ພາຍຫຼັງວິໄຈຄວາມສ່ຽງສັດຕູພຶດ ຫາກຍັງຢືນວ່າ ສັດຕູພຶດມີຄວາມຈໍາເປັນຕ້ອງ ປະຕິບັດດ້ານສຸຂານາໄມພຶດ, ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ຕ້ອງເພີ່ມ ສັດຕູພຶດດັ່ງກ່າວ ເຂົ້າໃນບັນຊີສັດຕູພຶດຄວບຄຸມ ໃນ ສປປ ລາວ.

ມາດຕາ 26 ການປ່ອຍຊຸດສິນຄ້າຢ່າງເປັນທາງການ

ພາຍຫຼັງການກວດກາຊຸດສິນຄ້ານໍາເຂົ້າດັ່ງກ່າວ ແລ້ວ, ເຈົ້າໜ້າທີ່ກັກກັນພຶດ ຕ້ອງຈໍາກາປະທັບຕາຜ່ານ ໃສ່ໃບແຈ້ງຜ່ານ, ເພື່ອປ່ອຍຊຸດສິນຄ້າຢ່າງເປັນທາງການ ດ້ວຍຕາປະທັບ ຕາມທີ່ໄດ້ກໍານົດໄວ້ໃນບົດແນະນໍາ ຂອງກົມປຸກຝັງ.

ມາດຕາ 27 ການປ່ອຍຊຸດສິນຄ້າແບບມີເງື່ອນໄຂ

ການປ່ອຍຊຸດສິນຄ້າແບບມີເງື່ອນໄຂ ແມ່ນການກໍານົດໃຫ້ມີການກວດກາພາຍຫຼັງການນໍາເຂົ້າຊຸດສິນ ຄ້າ ຢູ່ສະຖານທີ່ໃດໜຶ່ງ ໂດຍເຈົ້າໜ້າທີ່ກັກກັນພຶດ ໃນກໍລະນີເຫັນວ່າ ມີການເຄື່ອນຍ້າຍຊຸດສິນຄ້າເຂົ້າມາໃນ ສະຖານທີ່ກວດກາ ຕາມໄລຍະເວລາທີ່ກໍານົດໃຫ້ໂດຍກົມປຸກຝັງ ຫຼື ຕ້ອງໄດ້ປະຕິບັດຕາມເງື່ອນໄຂດ້ານສຸຂານາ ໄມພຶດ ທີ່ກໍານົດໄວ້ໃນໃບອະນຸຍາດນໍາເຂົ້າ ຫຼື ຂໍ້ຕົກລົງ ກ່ຽວກັບ ການກັກ, ແຍກປ່ຽວ ແລະ ກັກກັນ, ລວມ ທັງໄລຍະເວລາທີ່ວັດຖຸຕ້ອງຄວບຄຸມ ຕ້ອງຖືກກັກໄວ້ເພື່ອຕິດຕາມ.

ໃນກໍລະນີ ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ກໍານົດໃຫ້ມີການ ກວດກາພາຍຫຼັງການນໍາເຂົ້າ ຢູ່ສະຖານທີ່ໃດໜຶ່ງ ນອກດ່ານກັກກັນພຶດ, ເຈົ້າໜ້າທີ່ກັກກັນ ພຶດຕ້ອງປ່ອຍຊຸດສິນ ຄ້າແບບມີເງື່ອນໄຂ ເພື່ອແຈ້ງຕໍ່ເຈົ້າໜ້າທີ່ພາສີໃນຂັ້ນຕໍ່ໄປ ພ້ອມທັງລາຍງານ ຕໍ່ ກົມປຸກຝັງ ຫຼື ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ກ່ຽວກັບ ສະຖານທີ່, ຈໍານວນ ແລະ ລາຍລະອຽດຂອງຊຸດສິນຄ້າດັ່ງກ່າວ. ການກວດກາພາຍຫຼັງການນໍາເຂົ້າ ແມ່ນບໍ່ໃຫ້ເກີນ ສາມ ວັນລັດຖະການ ນັບແຕ່ວັນປ່ອຍຊຸດສິນຄ້າແບບມີ ເງື່ອນໄຂ ເປັນຕົ້ນໄປ.

ມາດຕາ 28 ການແຈ້ງຂໍ້ມູນສັດຕູພຶດຄວບຄຸມໃຫ້ອົງການປ້ອງກັນພຶດສາກົນ (IPPC)

ກົມປຸກຝັງ ຕ້ອງແຈ້ງຂໍ້ມູນສັດຕູພຶດຄວບຄຸມໃຫ້ຜູ້ນໍາເຂົ້າ, ອົງການປ້ອງກັນພຶດແຫ່ງຊາດຂອງປະເທດ ສົ່ງອອກ (NPPO) ແລະ ກອງເລຂາ ຂອງອົງການປ້ອງກັນພຶດພາກພື້ນ (IPPC) ແລະ ສາກົນ (APPPO) ເປັນແຕ່ລະໄລຍະ ໂດຍສະເພາະຂໍ້ມູນ ກ່ຽວກັບ ສັດຕູພຶດຄວບຄຸມ, ການກວດກາ ແລະ ມາດຕະການສຸຂານາ

ໄມພິດແບບສຸກເສີນທີ່ນໍາໃຊ້, ຜົນການທົດສອບ, ເອກະສານຢັ້ງຢືນການບໍາບັດ, ໃບຢັ້ງຢືນການຍຶດ ແລະ ທໍາລາຍຖິ້ມຊຸດສິນຄ້າ ແລະ ເອກະສານອື່ນທີ່ກ່ຽວຂ້ອງ.

ມາດຕາ 29 ການທົບທວນຄືນມາດຕະການສຸຂານາໄມພິດ

ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ຕ້ອງທົບທວນຄືນການຈັດຕັ້ງປະຕິບັດບັນດາມາດຕະການດ້ານສຸຂານາໄມພິດ ໃນແຕ່ລະໄລຍະ. ຫາກມີການລະເມີດ ຫຼື ບໍ່ປະຕິບັດຕາມເງື່ອນໄຂການນໍາເຂົ້າ ໃຫ້ດໍາເນີນການປະຕິບັດ ມາດຕະການສຸຂານາໄມພິດແບບສຸກເສີນ ຫຼື ສາມາດດັດແກ້ມາດຕະການດັ່ງກ່າວ ໃຫ້ສອດຄ່ອງກັບເງື່ອນໄຂສຸຂານາໄມພິດສໍາລັບການນໍາເຂົ້າ.

ໝວດທີ 4

ການກວດກາພາຍຫຼັງການນໍາເຂົ້າ

ມາດຕາ 30 ສະຖານທີ່ກັກກັນພາຍຫຼັງການນໍາເຂົ້າ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງ ສ້າງຕັ້ງສະຖານທີ່ກັກກັນພາຍຫຼັງການນໍາເຂົ້າ ຕ້ອງໄດ້ຮັບອະນຸຍາດ ຈາກກົມປຸກຝັງ ແລະ ປະຕິບັດຕາມເງື່ອນໄຂດ້ານສຸຂານາໄມພິດ ທີ່ໄດ້ກໍານົດໄວ້ໃນບົດແນະນໍາຂອງກົມປຸກຝັງ.

ພາຍຫຼັງໄດ້ຮັບໃບຄໍາຮ້ອງ, ກົມປຸກຝັງ ຕ້ອງກວດກາສະຖານທີ່ກັກກັນ ແລະ ຖ້າຫາກຖືກຕ້ອງຕາມຂໍ້ກໍານົດເງື່ອນໄຂດ້ານສຸຂານາໄມພິດ ແລ້ວ ຕ້ອງອອກໃບອະນຸຍາດທາງດ້ານວິຊາການ ພ້ອມທັງກໍານົດໄລຍະເວລາ ຫຼື ຄວາມຖີ່ຂອງການກວດກາໃນໃບອະນຸຍາດດັ່ງກ່າວ.

ມາດຕາ 31 ການກວດກາພາຍຫຼັງການນໍາເຂົ້າຢູ່ພາກສະໜາມ

ການກວດກາພາຍຫຼັງການນໍາເຂົ້າຢູ່ພາກສະໜາມ, ໃຫ້ເຈົ້າໜ້າທີ່ກັກກັນພິດ ປະຕິບັດ ດັ່ງນີ້:

1. ພາຍຫຼັງການນໍາເຂົ້າ ພິດ, ຜະລິດຕະພັນພິດ ແລະ ວັດຖຸຕ້ອງຄວບຄຸມ ເຈົ້າໜ້າທີ່ກັກກັນພິດ ຕ້ອງກວດກາຊຸດສິນຄ້າ ຢູ່ສະຖານທີ່ກວດກາ ແລະ ສະຖານທີ່ກັກກັນພາຍຫຼັງການນໍາເຂົ້າ ທີ່ກໍານົດໄວ້;
2. ອອກໃບອະນຸຍາດໃຫ້ແກ່ວັດຖຸຕ້ອງຄວບຄຸມ ຈາກການກັກກັນພິດພາຍຫຼັງການນໍາເຂົ້າ ໃນກໍລະນີ ທີ່ວັດຖຸຕ້ອງຄວບຄຸມ ມີສັດຕູພິດ ແລະ ບໍ່ຕິດແປດ ຈາກສັດຕູພິດພາຍໃນໄລຍະເວລາຕິດຕາມທີ່ກໍານົດໄວ້;
3. ໃນກໍລະນີ ຊຸດສິນຄ້າຕິດແປດສັດຕູພິດຄວບຄຸມ, ມີສັດຕູພິດ ຫຼື ຕິດແປດຈາກສັດຕູພິດຈາກຕ່າງປະເທດ ເຈົ້າໜ້າທີ່ກັກກັນພິດ ຕ້ອງອອກຄໍາສັ່ງໃຫ້ທໍາລາຍຊຸດສິນຄ້າທັງໝົດ ຫຼື ບາງສ່ວນ ພ້ອມທັງແນະນໍາໃຫ້ຜູ້ນໍາເຂົ້າ ປະຕິບັດມາດຕະການສຸຂານາໄມພິດ ເປັນຕົ້ນ ການບໍາບັດຊຸດສິນຄ້າດ້ວຍວິທີການຕ່າງໆ ຕາມຫຼັກວິຊາການ.

ເມື່ອຊຸດສິນຄ້າໄດ້ຜ່ານການກວດກາ ຢູ່ສະຖານທີ່ເກັບມ້ຽນ, ສະຖານທີ່ກັກກັນພາຍຫຼັງການນໍາເຂົ້າ ແລ້ວ ຕ້ອງມີບົດລາຍງານ ແລະ ລົງລາຍເຊັນ ຈາກພະນັກງານ ແລະ ເຈົ້າໜ້າທີ່ກັກກັນພິດ ທີ່ໄດ້ລົງກວດກາ ແລະ ເຊັນຢັ້ງຢືນຜູ້ນໍາເຂົ້າ ຫຼື ຜູ້ທີ່ຖືກມອບສິດຈາກຜູ້ນໍາເຂົ້າ.

ໝວດທີ 5 ການສົ່ງຜ່ານ

ມາດຕາ 32 ການສະເໜີຂໍອະນຸຍາດດ້ານສຸຂານາໄມພຶດໃນການສົ່ງຜ່ານ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງໃນການສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸ ຕ້ອງຄວບຄຸມ ຜ່ານດິນແດນ ຂອງ ສປປ ລາວ ຕ້ອງໄດ້ຮັບອະນຸຍາດຈາກ ກົມປຸກຝັງ ຫຼື ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ໂດຍຍື່ນຄໍາຮ້ອງ ຕາມແບບຟິມ ທີ່ກົມປຸກຝັງກຳນົດ ຢ່າງໜ້ອຍ ສິບຫ້າ ວັນ ກ່ອນວັນທີ່ຕ້ອງການສົ່ງຜ່ານຊຸດສິນຄ້າ.

ມາດຕາ 33 ການອອກອະນຸຍາດດ້ານສຸຂານາໄມພຶດໃຫ້ສົ່ງຜ່ານ

ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ຕ້ອງອະນຸຍາດສົ່ງຜ່ານທາງດ້ານ ສຸຂານາໄມພຶດ ຕາມແບບຟິມທີ່ກຳນົດໃນບົດແນະນຳຂອງກົມປຸກຝັງ ບົນພື້ນຖານການວິໄຈຄວາມສ່ຽງສັດຕູ ພຶດ ຕໍ່ກັບຊຸດສິນຄ້າທີ່ເຫັນວ່າບໍ່ມີຄວາມສ່ຽງຕໍ່ສຸຂະພາບພຶດ.

ໃບອະນຸຍາດສົ່ງຜ່ານດ້ານສຸຂານາໄມພຶດ ມີອາຍຸການນຳໃຊ້ ເຈັດ ວັນ ແລະ ສາມາດຕໍ່ໄດ້ ແຕ່ບໍ່ໃຫ້ ກາຍ ຊາວເອີດ ວັນ ໂດຍຂຶ້ນກັບການສະເໜີຂອງຜູ້ດຳເນີນການສົ່ງຜ່ານ ຊຶ່ງກຳນົດໂດຍກົມປຸກຝັງ.

ໃນກໍລະນີ ທີ່ຊຸດສິນຄ້າມີຄວາມສ່ຽງຕໍ່ສຸຂະພາບພຶດ, ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ຕ້ອງກຳນົດມາດຕະການສຸຂານາໄມພຶດ ເພື່ອຮັບປະກັນຄວາມປອດໄພ ແລະ ຄວາມ ຖືກຕ້ອງດ້ານສຸຂານາໄມພຶດ ສຳລັບຊຸດສິນຄ້າໃນໄລຍະສົ່ງຜ່ານ ສປປ ລາວ ດັ່ງນີ້:

1. ກຳນົດຮູບແບບຂອງການຂົນສົ່ງ ແລະ ເສັ້ນທາງການຂົນສົ່ງສະເພາະ;
2. ຄວບຄຸມການປ່ຽນແປງຊຸດສິນຄ້າ;
3. ນຳໃຊ້ອຸປະກອນ ຫຼື ສິ່ງອຳນວຍຄວາມສະດວກ ທີ່ກຳນົດໃຫ້ໂດຍກົມປຸກຝັງ ແລະ ພະແນກກະ ສິກໍາ ແລະ ປ່າໄມ້ ແຂວງ, ນະຄອນຫຼວງ;
4. ສາງເກັບມ້ຽນຂອງພາສີຕ້ອງ ຖືກຮັບຮອງໂດຍກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ;
5. ດຳເນີນການບຳບັດດ້ານສຸຂານາໄມພຶດ ເຊັ່ນ ບຳບັດກ່ອນສົ່ງອອກ ຫຼື ບຳບັດຊຸດສິນຄ້າໃນກໍລະນີ ສົ່ງໄສຕິດແປດສັດຕູພຶດ;
6. ຕິດຕາມຊຸດສິນຄ້າໃນລະຫວ່າງການຂົນສົ່ງ;
7. ກຳນົດເງື່ອນໄຂທາງກາຍຍະພາບເຊັ່ນ: ການໃຊ້ຕູ້ປັບອາກາດ, ການຫຸ້ມຫໍ່, ການປົກຫຸ້ມເພື່ອກັນ ສັດຕູພຶດ ຫຼື ນຳໃຊ້ຕູ້ຂົນສົ່ງທີ່ປ້ອງກັນການຮົ່ວຊີມ;
8. ນຳໃຊ້ເຄື່ອງປິດລ່ອກສະເພາະ ຂອງອົງການປ້ອງກັນພຶດແຫ່ງຊາດ ສຳລັບຕູ້ຂົນສົ່ງ ຫຼື ຊຸດສິນຄ້າ;
9. ຈຳກັດເວລາຂົນສົ່ງ ຫຼື ລະດູການ;
10. ກວດກາຊຸດສິນຄ້າທີ່ສົ່ງຜ່ານດ່ານກັກກັນພຶດ;
11. ກຳຈັດສິ່ງເສດເຫຼືອ;
12. ນຳໃຊ້ມາດຕະການອື່ນທີ່ຈຳເປັນ ເພື່ອຮັບປະກັນດ້ານຄວາມປອດໄພ ແລະ ຄວາມຖືກຕ້ອງດ້ານ ສຸຂານາໄມພຶດ.

ຜູ້ສົ່ງຜ່ານ ຕ້ອງປະຕິບັດຕາມມາດຕະການສຸຂານາໄມພຶດ ທີ່ກຳນົດໄວ້ໃນບົດແນະນຳ ຂອງກົມປຸກຝັງ.

ມາດຕາ 34 ການປະຕິບັດມາດຕະການສຸຂານາໄມພິດສຸກເສີນຕໍ່ຊຸດສິນຄ້າ

ໃນກໍລະນີ ທີ່ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ມີຫຼັກຖານສະແດງໃຫ້ເຫັນວ່າ ຄວາມຖືກຕ້ອງດ້ານສຸຂານາໄມພິດຂອງຊຸດສິນຄ້າ ມີການປ່ຽນແປງ ຫຼື ກວດພົບສັດຕູພືດໃນຊຸດສິນຄ້າສິ່ງຜ່ານ, ພັດສະດຸຫຸ້ມຫໍ່ ຫຼື ພາຫະນະຂົນສົ່ງ ຕ້ອງປະຕິບັດມາດຕະການສຸຂານາໄມພິດ ຕາມທີ່ກຳນົດໄວ້ໃນມາດຕາ 24 ແລະ 25 ຂອງຂໍ້ຕົກລົງສະບັບນີ້.

ໃນກໍລະນີ ທີ່ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ນຳໃຊ້ການປະຕິບັດດ້ານສຸຂານາໄມພິດຕໍ່ຊຸດສິນຄ້າສິ່ງຜ່ານ ຕ້ອງແຈ້ງໃຫ້ຜູ້ດຳເນີນການສິ່ງຜ່ານພາຍໃນ ຊາວສີ່ຊົ່ວໂມງ ແລະ ສະແດງຫຼັກຖານທີ່ປະຕິບັດມາດຕະການສຸຂານາໄມພິດດັ່ງກ່າວ ລວມທັງຜົນໄດ້ຮັບ ແລະ ກໍລະນີຄວາມບໍ່ຖືກຕ້ອງ.

ມາດຕາ 35 ຖານຂໍ້ມູນດ້ານສຸຂານາໄມພິດໃນການນຳເຂົ້າ ແລະ ສິ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ

ກົມປຸກຝັງ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ຮັບຜິດຊອບສັງລວມ ແລະ ເກັບຮັກສາຂໍ້ມູນ ກ່ຽວກັບ ການນຳເຂົ້າ ແລະ ສິ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ປະເພດ ແລະ ປະລິມານຂອງຊຸດສິນຄ້າ;
2. ໃບຢັ້ງຢືນສຸຂານາໄມພິດຂອງປະເທດສົ່ງອອກ, ໃບອະນຸຍາດນຳເຂົ້າ ແລະ ໃບອະນຸຍາດສິ່ງຜ່ານຂອງ ສປປ ລາວ;
3. ບົດລາຍງານ ການກວດກາດ້ານສຸຂານາໄມພິດ ແລະ ບົດບັນທຶກຜົນຂອງການກວດກາ, ການເກັບຕົວຢ່າງ ແລະ ການທົດສອບ ລວມທັງເອກະສານ ກ່ຽວກັບ ການວິໄຈຄວາມສ່ຽງສັດຕູພືດ;
4. ບັນຊີຜູ້ນຳເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ຂອງ ສປປ ລາວ;
5. ບົດບັນທຶກ ກ່ຽວກັບ ການປະຕິບັດດ້ານສຸຂານາໄມພິດ;
6. ການລະເມີດຂໍ້ກຳນົດເງື່ອນໄຂດ້ານສຸຂານາໄມພິດ ແລະ ກໍລະນີອື່ນ;
7. ສະຫຼຸບ ແລະ ສັງລວມສິ່ງທີ່ໄດ້ເກີດຂຶ້ນ ແລະ ມາດຕະການສຸຂານາໄມພິດທີ່ນຳໃຊ້ໂດຍຜູ້ນຳເຂົ້າ ເພື່ອປ້ອງກັນຄວາມສ່ຽງສັດຕູພືດ;
8. ວັນ, ເດືອນ, ປີ ແລະ ວິທີການຂົນສົ່ງຊຸດສິນຄ້າ ລວມທັງເສັ້ນທາງຂົນສົ່ງຊຸດສິນຄ້ານຳເຂົ້າ;
9. ຂໍ້ມູນດ້ານສຸຂານາໄມພິດອື່ນທີ່ກ່ຽວຂ້ອງ.

ນອນຈາກນີ້, ຕ້ອງເກັບກຳ ແລະ ບັນທຶກຂໍ້ມູນ ກ່ຽວກັບ ຊຸດສິນຄ້າທີ່ນຳເຂົ້າ ເພື່ອເປັນບ່ອນອີງໃນການຈັດການລະບົບຄຸ້ມຄອງການນຳເຂົ້າ ດັ່ງນີ້:

- ເປົ້າໝາຍການນຳໃຊ້;
- ການກັກ, ແຍກປ່ຽວ ພາຍຫຼັງການນຳເຂົ້າ ຫຼື ວິທີການບຳບັດ;
- ການກວດກາ ແລະ ຕິດຕາມສັດຕູພືດທີ່ຈຳເປັນ ຕາມຄວາມສ່ຽງສັດຕູພືດ.

ໜວດທີ 6

ສິດ ແລະ ພັນທະ ຂອງ ຜູ້ນຳເຂົ້າ ແລະ ສົ່ງຜ່ານ

ມາດຕາ 36 ສິດ ຂອງ ຜູ້ນຳເຂົ້າ ແລະ ສົ່ງຜ່ານ

ນອກຈາກ ສິດ ແລະ ພັນທະ ທີ່ກຳນົດໄວ້ໃນມາດຕາ 57 ຂອງກົດໝາຍວ່າດ້ວຍການປ້ອງກັນ ແລະ ການກັກກັນພຶດ (ສະບັບປັບປຸງ) ແລ້ວ, ຜູ້ນຳເຂົ້າ ແລະ ສົ່ງຜ່ານ ຍັງມີ ສິດ ດັ່ງນີ້:

1. ດຳເນີນທຸລະກິດຂອງຕົນ ກ່ຽວກັບ ການນຳເຂົ້າ ແລະ ສົ່ງຜ່ານ ໃຫ້ຖືກຕ້ອງຕາມການອະນຸຍາດ, ມາດຕະຖານເຕັກນິກ, ກົດໝາຍ ແລະ ລະບຽບການ ຢ່າງເຂັ້ມງວດ;
2. ໄດ້ຮັບຂໍ້ມູນ ກ່ຽວກັບ ມາດຕະການສຸຂານາໄມພຶດ ທີ່ເປັນຂໍ້ບັງຄັບ ຊຶ່ງກຳນົດໂດຍອົງການຄຸ້ມຄອງວຽກງານປ້ອງກັນ ແລະ ກັກກັນພຶດ;
3. ຂໍ້ມູນການກວດກາ ຈາກເຈົ້າໜ້າທີ່ກັກກັນພຶດປະຈຳດ່ານກັກກັນພຶດ;
4. ປ້ອງກັນບໍ່ໃຫ້ຜູ້ອື່ນ ເປີດເຜີຍ, ຄອບຄອງ ຫຼື ນຳໃຊ້ ຂໍ້ມູນຄວາມລັບທາງການຄ້າຂອງຕົນ;
5. ຮ້ອງທຸກ ຕໍ່ອົງການທີ່ກ່ຽວຂ້ອງ ກ່ຽວກັບ ການລະເມີດກົດໝາຍ ແລະ ລະບຽບການ ຂອງພະນັກງານ ແລະ ເຈົ້າໜ້າທີ່ກັກກັນພຶດ.

ມາດຕາ 37 ພັນທະ ຂອງ ຜູ້ນຳເຂົ້າ ແລະ ສົ່ງຜ່ານ

ນອກຈາກ ສິດ ແລະ ພັນທະ ທີ່ກຳນົດໄວ້ໃນມາດຕາ 57 ຂອງກົດໝາຍວ່າດ້ວຍການປ້ອງກັນ ແລະ ການກັກກັນພຶດ (ສະບັບປັບປຸງ) ແລ້ວ, ຜູ້ນຳເຂົ້າ ແລະ ສົ່ງຜ່ານ ຍັງມີ ພັນທະ ດັ່ງນີ້:

1. ແຈ້ງໃຫ້ກົມປຸກຝັງຊາບ ກ່ຽວກັບ ວັນ, ເດືອນ, ປີທີ່ນຳເຂົ້າຊຸດສິນຄ້າ;
2. ເປັນເຈົ້າການ ກັກກັນ, ຄວບຄຸມ, ກຳຈັດສັດຕູພຶດ, ຂ້າເຊື້ອພະຍາດພຶດ ພ້ອມທັງນຳໃຊ້ທຸກວິທີການເພື່ອສະກັດກັ້ນ ແລະ ແກ້ໄຂປະກົດການ ທີ່ເປັນສາເຫດໃຫ້ເກີດການແຜ່ລະບາດຂອງສັດຕູພຶດ ໃນລະຫວ່າງ ການນຳເຂົ້າ ຫຼື ສົ່ງຜ່ານພຶດ;
3. ບໍ່ປ່ອຍ ຫຼື ປົນຊຸດສິນຄ້າ ໃນໄລຍະເວລາການກັກກັນພາຍຫຼັງການນຳເຂົ້າ, ຍົກເວັ້ນມີການອະນຸຍາດຢ່າງເປັນລາຍລັກອັກສອນ ຈາກກົມປຸກຝັງ;
4. ໃຫ້ຄວາມຮ່ວມມືແກ່ ກົມປຸກຝັງ ແລະ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ຫຼື ດ່ານກັກກັນພຶດ ເຂົ້າເຖິງສະຖານທີ່ກັກແຍກປ່ຽວໄດ້ ຫຼື ປະຕິບັດ ຕາມບົດແນະນຳຂອງກົມປຸກຝັງ ກ່ຽວກັບ ສະຖານທີ່ກັກກັນດັ່ງກ່າວ ຫຼື ນຳໃຊ້ມາດຕະການສຸຂານາໄມພຶດ ຕໍ່ຊຸດສິນຄ້າທີ່ນຳເຂົ້ານັ້ນ;
5. ເກັບຮັກສາຊຸດກວດກາທີ່ກຳນົດລາຍການໄວ້ເພື່ອຊ່ວຍໃນການກວດກາ ແລະ ຮັບປະກັນການປ້ອງກັນພຶດທີ່ເໝາະສົມ ແລະ ບັນທຶກຂໍ້ມູນໃນສອນກ້າ;
6. ຮັບຜິດຊອບຄ່າໃຊ້ຈ່າຍທັງໝົດ ກ່ຽວກັບ ການກວດກາຫຼັງການນຳເຂົ້າ.

ໝວດທີ 7

ຂໍ້ຫ້າມ

ມາດຕາ 38 ຂໍ້ຫ້າມທົ່ວໄປ

ຫ້າມ ບຸກຄົນ, ນິຕິບຸກຄົນ ແລະ ການຈັດຕັ້ງ ມີພຶດຕິກຳ ດັ່ງນີ້:

1. ນຳເອົາພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ທີ່ເປັນອັນຕະລາຍ ຕໍ່ ພຶດ, ຄົນ, ສັດ ແລະ ສິ່ງແວດລ້ອມ ເຂົ້າ ຫຼື ສົ່ງຜ່ານ ສປປ ລາວ;
2. ນຳເຂົ້າ, ສົ່ງຜ່ານ, ເຄື່ອນຍ້າຍ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ໂດຍບໍ່ໄດ້ຮັບອະນຸຍາດ ຈາກອົງການຄຸ້ມຄອງວຽກງານປ້ອງກັນ ແລະ ກັກກັນພຶດ;
3. ນຳເຂົ້າ, ສົ່ງຜ່ານ, ຂະຫຍາຍ ຫຼື ມີໄວ້ໃນຄອບຄອງສັດຕູພຶດຄວບຄຸມ ໂດຍບໍ່ໄດ້ຮັບອະນຸຍາດ;
4. ດຳເນີນທຸລະກິດ ນຳເຂົ້າ ຫຼື ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ໂດຍບໍ່ໄດ້ຮັບອະນຸຍາດ;
5. ອອກໃບອະນຸຍາດນຳເຂົ້າ ຫຼື ສົ່ງຜ່ານ ໂດຍບໍ່ໄດ້ຮັບມອບໝາຍ;
6. ໃຫ້ສິນບົນ ແລະ ຂໍ້ມູນທີ່ບໍ່ຖືກຕ້ອງ ຕໍ່ພະນັກງານ ແລະ ເຈົ້າໜ້າທີ່ກັກກັນພຶດ, ປອມແປງເອກະສານ ແລະ ປະທັບຕາ ກ່ຽວກັບ ການປ້ອງກັນ ແລະ ກັກກັນພຶດ;
7. ນາບຊູ່, ກົດໜ່ວງຖ່ວງດຶງ ແລະ ຂັດຂວາງການປະຕິບັດໜ້າທີ່ ຂອງພະນັກງານ ແລະ ເຈົ້າໜ້າທີ່ກັກກັນພຶດ;
8. ໂຄສະນາ ກ່ຽວກັບ ວຽກງານນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ເກີນຄວາມເປັນຈິງ;
9. ຫຼຸດ ຫຼື ເພີ່ມ ປະລິມານຊຸດສິນຄ້າ ຫຼື ປ່ຽນແປງປະພຶດສິນຄ້າ ພາຍຫຼັງການຢັ້ງຢືນສຸຂານາໄມພຶດ ໄດ້ຮັບອະຍາດ ໃຫ້ນຳເຂົ້າ ຫຼື ສົ່ງຜ່ານ;
10. ມີພຶດຕິກຳອື່ນ ທີ່ເປັນການລະເມີດກົດໝາຍ ແລະ ລະບຽບການ.

ມາດຕາ 39 ຂໍ້ຫ້າມສຳລັບພະນັກງານ ແລະ ເຈົ້າໜ້າທີ່ກັກກັນພຶດ

ນອກຈາກຂໍ້ຫ້າມທົ່ວໄປ ທີ່ກຳນົດໄວ້ໃນມາດຕາ 38 ຂອງຂໍ້ຕົກລົງສະບັບນີ້ ຫ້າມ ພະນັກງານ ແລະ ເຈົ້າໜ້າທີ່ກັກກັນພຶດ ມີພຶດຕິກຳ ດັ່ງນີ້:

1. ສວຍໃຊ້ ສິດ, ໜ້າທີ່ ແລະ ຕຳແໜ່ງ, ຮັບສິນບົນ, ສ້າງຄວາມເສຍຫາຍໃຫ້ແກ່ຜົນປະໂຫຍດ ຂອງລັດ, ລວມໝູ່ ຫຼື ບຸກຄົນ;
2. ເປີດເຜີຍຄວາມລັບ ຂອງ ລັດ ຫຼື ທາງລັດຖະການ ລວມທັງຂໍ້ມູນຂອງຜູ້ປະກອບການ;
3. ປອມແປງເອກະສານ ຫຼື ເອກະສານບໍ່ຖືກຕ້ອງ ຕາມລະບຽບການ;
4. ອອກໃບຢັ້ງຢືນສຸຂານາໄມພຶດ ພາຍຫຼັງສົ່ງອອກສິນຄ້າ;
5. ຂາດຄວາມຮັບຜິດຊອບ ຫຼື ປະຕິບັດໜ້າທີ່ດ້ວຍຄວາມປະໝາດ ທີ່ກໍ່ໃຫ້ເກີດຄວາມເສຍຫາຍ;
6. ເມີນເສີຍຕໍ່ລະບຽບການ, ຫຼັກການໃນການກວດກາ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ, ແກ້ໄຂວຽກງານ ໂດຍບໍ່ຖືກຕ້ອງຕາມມາດຕະການເຕັກນິກ;
7. ເພີ່ມ ຫຼື ຫຼຸດ ອັດຕາຄ່າທຳນຽມ, ຄ່າບໍລິການວິຊາການ ຫຼື ນຳໃຊ້ລາຍຮັບດັ່ງກ່າວ;
8. ພົວພັນ ດ້ານການເງິນ, ສ່ວນຕົວ ແລະ ຜົນປະໂຫຍດ ໃນການຂຶ້ນທະບຽນສະຖານທີ່ປະກອບການຜະລິດ, ອອກໃບຢັ້ງຢືນສຸຂານາໄມພຶດ ສຳລັບສິ່ງອອກ ຫຼື ໃບຢັ້ງຢືນສຸຂານາໄມພຶດ ສຳລັບສິ່ງອອກຕໍ່;
9. ມີພຶດຕິກຳອື່ນ ທີ່ເປັນການລະເມີດກົດໝາຍ ແລະ ລະບຽບການ.

ໝວດທີ 8
ການຄຸ້ມຄອງການນໍາເຂົ້າ ແລະ ສົ່ງຜ່ານ ພືດ,
ຜະລິດຕະພັນພືດ ແລະ ວັດຖຸຕ້ອງຄວບຄຸມ

ມາດຕາ 40 ການຄຸ້ມຄອງການນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ

ກະຊວງກະສິກໍາ ແລະ ປ່າໄມ້ ຄຸ້ມຄອງການນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ຢ່າງລວມສູງ ແລະ ເປັນເອກະພາບ ໃນຂອບເຂດທົ່ວປະເທດ ໂດຍມອບໃຫ້ກົມປຸກຝັງ ເປັນເຈົ້າການຮັບຜິດຊອບໂດຍກົງ ແລະ ປະສານສົມທົບກັບພາກສ່ວນກ່ຽວຂ້ອງ ເປັນຕົ້ນ ຂະແໜງການອຸດສາຫະກໍາ ແລະ ການຄ້າ, ສາທາລະນະສຸກ, ການເງິນ, ປ້ອງກັນຄວາມສະຫງົບ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງ.

ອົງການຄຸ້ມຄອງການນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ແມ່ນອົງການດຽວກັນກັບອົງການຄຸ້ມຄອງວຽກງານປ້ອງກັນພືດ ແລະ ກັກກັນພືດ ຕາມທີ່ໄດ້ກໍານົດໄວ້ໃນມາດຕາ 67 ຂອງກົດໝາຍວ່າດ້ວຍການປ້ອງກັນ ແລະ ການກັກກັນພືດ (ສະບັບປັບປຸງ) ຊຶ່ງປະກອບດ້ວຍ:

1. ກະຊວງກະສິກໍາ ແລະ ປ່າໄມ້ ໂດຍແມ່ນ ກົມປຸກຝັງ ເປັນເສນາທິການ;
2. ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ໂດຍແມ່ນ ຂະແໜງປຸກຝັງ ເປັນເສນາທິການ;
3. ດ່ານກັກກັນພືດສາກົນ.

ມາດຕາ 41 ສິດ ແລະ ໜ້າທີ່ ຂອງ ກົມປຸກຝັງ

ໃນການຄຸ້ມຄອງການນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ກົມປຸກຝັງ, ກະຊວງກະສິກໍາ ແລະ ປ່າໄມ້ ມີ ສິດ ແລະ ໜ້າທີ່ຕົ້ນຕໍ ດັ່ງນີ້:

1. ສ້າງຄູ່ມື ແລະ ບົດເນນະນໍາ ໃນການຈັດຕັ້ງປະຕິບັດລະບົບຄຸ້ມຄອງການນໍາເຂົ້າ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ໃຫ້ມີຄວາມເອກະພາບ ໃນຂອບເຂດທົ່ວປະເທດ;
2. ໂຄສະນາເຜີຍແຜ່ຂໍ້ມູນ ຂ່າວສານ ກ່ຽວກັບ ເງື່ອນໄຂ ແລະ ລະບຽບການ ນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ດ້ວຍຫຼາຍຮູບການ ເປັນຕົ້ນ ຈົດໝາຍເຫດທາງລັດຖະການ, ເວັບໄຊຂອງກົມປຸກຝັງ, ວິທະຍຸ, ໜັງສືພິມ, ຕິດປະກາດຢູ່ດ່ານນໍາເຂົ້າ, ປ້ອງເອກະສານຂາອອກ-ຂາເຂົ້າ ຂອງກົມປຸກຝັງ, ສະຖານທີ່ສາທາລະນະອື່ນ ທີ່ກ່ຽວຂ້ອງ;
3. ດໍາເນີນການວິໄຈຄວາມສ່ຽງສັດຕູພືດ ຫຼື ຮັບຮອງເອົາ ເງື່ອນໄຂດ້ານສຸຂານາໄມພືດ ສໍາລັບການນໍາເຂົ້າທີ່ເຫັນວ່າເທົ່າທຽມກັບປະເທດຄູ່ຄ້າ ຫຼື ພາກພື້ນ, ສ້າງບັນຊີສັດຕູພືດກັກກັນ, ບັນຊີສັດຕູພືດຄວບຄຸມ, ບັນຊີພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ຕ້ອງຂໍອະນຸຍາດນໍາເຂົ້າ;
4. ດໍາເນີນການກວດກາກ່ອນການນໍາເຂົ້າຢູ່ປະເທດແຫຼ່ງກໍາເນີດ;
5. ອອກ, ໂຈະ ຫຼື ຍົກເລີກ ການອະນຸຍາດນໍາເຂົ້າ ແລະ ສົ່ງຜ່ານ, ສະຖານທີ່ກັກກັນພາຍຫຼັງນໍາເຂົ້າ;
6. ຄົ້ນຄວ້າ ແລະ ມອບໝາຍສິດໃຫ້ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ທີ່ມີເງື່ອນໄຂໃນການອອກໃບອະນຸຍາດນໍາເຂົ້າ ແລະ ສົ່ງຜ່ານ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ບໍ່ນອນຢູ່ໃນບັນຊີທີ່ຕ້ອງຂໍອະນຸຍາດນໍາເຂົ້າ ແລະ ກໍານົດດ່ານນໍາເຂົ້າສະເພາະ;

7. ນຳໃຊ້ມາດຕະການສຸຂານາໄມພຶດ ຕໍ່ກັບຊຸດສິນຄ້າ ແລະ ຜູ້ລະເມີດຂໍ້ກຳນົດເງື່ອນໄຂດ້ານສຸຂານາໄມພຶດ ຂອງ ສປປ ລາວ ຫຼື ການປະຕິບັດດ້ານສຸຂານາໄມພຶດແບບສຸກເສີນ ລວມທັງການບຳບັດຊຸດສິນຄ້າ, ການສົ່ງກັບຄືນປະເທດສົ່ງອອກ ຫຼື ທຳລາຍຖິ້ມ ຕາມຫຼັກວິຊາການ;
8. ແຈ້ງ ແລະ ປະສານສົມທົບສອງຝ່າຍ ກັບ ເລຂາທິການສົນທິສັນຍາປ້ອງກັນພຶດສາກົນ (IPPC), ອົງການປ້ອງກັນພຶດແຫ່ງຊາດ (NPPO) ຂອງປະເທດສົ່ງອອກ, ອົງການປ້ອງກັນພຶດພາກພື້ນ ໃນກໍລະນີ ທີ່ຕ້ອງໄດ້ປະຕິບັດມາດຕະການສຸຂານາໄມພຶດ ແລະ ແຈ້ງກໍລະນີທີ່ບໍ່ສອດຄ່ອງໃຫ້ປະເທດຄູ່ຄ້າຊາບ;
9. ຝຶກອົບຮົມ ແລະ ສ້າງຄວາມເຂັ້ມແຂງ ໃຫ້ແກ່ບຸກຄະລາກອນ ຜູ້ທີ່ຮັບຜິດຊອບວຽກງານຄຸ້ມຄອງການນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ;
10. ຊີ້ນຳ, ຕິດຕາມ ແລະ ປະເມີນຜົນ ການຈັດຕັ້ງປະຕິບັດວຽກງານການນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ໃນຂອບເຂດທົ່ວປະເທດ;
11. ແຈ້ງໃຫ້ປະເທດພາຄີຂອງສົນທິສັນຍາປ້ອງກັນພຶດສາກົນ (IPPC) ກ່ຽວກັບ ກໍລະນີມີການລະເມີດຂໍ້ກຳນົດເງື່ອນໄຂດ້ານສຸຂານາໄມພຶດ ໃນການນຳເຂົ້າ, ການກວດພົບສັດຕູພຶດກັກກັນ ຫຼື ສັດຕູພຶດທີ່ບໍ່ກັກກັນແຕ່ຕ້ອງຄວບຄຸມ ແລະ ການປະຕິບັດ ມາດຕະການສຸຂານາໄມພຶດສຸກເສີນ;
12. ສະຫຼຸບ ແລະ ລາຍງານ ການຈັດຕັ້ງປະຕິບັດວຽກງານການນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ໃຫ້ການນຳກະຊວງກະສິກຳ ແລະ ປ່າໄມ້ ຢ່າງເປັນລະບົບ ແລະ ຕໍ່ເນື່ອງ;
13. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 42 ສິດ ແລະ ໜ້າທີ່ ຂອງ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ

ໃນການຄຸ້ມຄອງການນຳເຂົ້າ ແລະ ສົ່ງຜ່ານພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ມີສິດ ແລະ ໜ້າທີ່ ດັ່ງນີ້:

1. ໂຄສະນາເຜີຍແຜ່ຂໍ້ມູນຂ່າວສານ ກ່ຽວກັບ ເງື່ອນໄຂ ແລະ ລະບຽບການ ນຳເຂົ້າ ແລະ ສົ່ງຜ່ານພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ດ້ວຍຫຼາຍຮູບການ ເປັນຕົ້ນ ວິທະຍຸ, ຫັງສືພິມ, ຕິດປະກາດຢູ່ດ່ານນຳເຂົ້າ, ປ້ອງເອກະສານຂາອອກ-ຂາເຂົ້າ ຂອງພະແນກກະສິກຳ ແລະ ປ່າໄມ້, ສະຖານທີ່ສາທາລະນະອື່ນທີ່ກ່ຽວຂ້ອງ;
2. ອອກ, ໂຈະ ຫຼື ຍົກເລີກ ໃບອະນຸຍາດນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ທີ່ບໍ່ນອນໃນບັນຊີທີ່ຕ້ອງຂໍອະນຸຍາດນຳເຂົ້າ ຕາມການມອບໝາຍຂອງກົມປຸກຝັງ;
3. ແຈ້ງ ແລະ ລາຍງານ ໃຫ້ກົມປຸກຝັງຊາບທັນທີ ກ່ຽວກັບ ການກວດພົບຄວາມບໍ່ຖືກຕ້ອງ ແລະ ບໍ່ສອດຄ່ອງ;
4. ປະສານສົມທົບກັບພະແນກການ ແລະ ພາກສ່ວນອື່ນທີ່ກ່ຽວຂ້ອງ ຂອງແຂວງ, ນະຄອນຫຼວງ ໃນການຈັດຕັ້ງປະຕິບັດວຽກງານຄຸ້ມຄອງການນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ;
5. ຝຶກອົບຮົມ ແລະ ສ້າງຄວາມເຂັ້ມແຂງໃຫ້ແກ່ບຸກຄະລາກອນ ຜູ້ທີ່ຮັບຜິດຊອບວຽກງານຄຸ້ມຄອງການນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ;
6. ມອບສຳເນົາບົດລາຍງານການກວດກາ ແລະ ລາຍງານເປັນແຕ່ລະໄລຍະ ໃຫ້ກົມປຸກຝັງ;
7. ນຳໃຊ້ສິດ ແລະ ປະຕິບັດຕາມໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 43 ສິດ ແລະ ໜ້າທີ່ ຂອງ ດ່ານກັກກັນພຶດ

ໃນການຄຸ້ມຄອງການນຳເຂົ້າ ແລະ ສົ່ງຜ່ານ ພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ດ່ານກັກກັນພຶດ ທີ່ໄດ້ຮັບມອບໝາຍຈາກກົມປຸກຝັງ ຫຼື ອົງການປ້ອງກັນພຶດແຫ່ງຊາດ ຂອງ ສປປ ລາວ ມີສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບ ດັ່ງນີ້:

1. ແຈ້ງ ແລະ ລາຍງານໃຫ້ພະແນກກະສິກຳ ແລະ ປ່າໄມ້ ແລະ ກົມປຸກຝັງ ຊາບທັນທີ ກ່ຽວກັບ ການກວດພົບຄວາມບໍ່ຖືກຕ້ອງ ແລະ ບໍ່ສອດຄ່ອງ;
2. ດຳເນີນການສຳຫຼວດ ແລະ ກວດກາສັດຕູພຶດ ໃນເວລາການນຳເຂົ້າ ພຶດ, ຜະລິດຕະພັນພຶດ ແລະ ວັດຖຸຄວບຄຸມ;
3. ກັກ, ແຍກປ່ຽວ, ສົ່ງຕົວຢ່າງໄປວິໄຈ, ບຳບັດ, ປະຕິເສດການນຳເຂົ້າ, ສົ່ງກັບຄືນ, ທຳລາຍ ຫຼື ນຳໃຊ້ມາດຕະການອື່ນຕໍ່ ພຶດ, ຜະລິດຕະພັນພຶດ ຫຼື ວັດຖຸຕ້ອງຄວບຄຸມ ທີ່ມີສັດຕູພຶດຄວບຄຸມ;
4. ນຳໃຊ້ມາດຕະການສຸຂະໜາໄມພຶດຕໍ່ຊຸດສິນຄ້າ ແລະ ຜູ້ລະເມີດເງື່ອນໄຂດ້ານສຸຂະໜາໄມພຶດ ຂອງ ສປປ ລາວ ຫຼື ການປະຕິບັດມາດຕະການສຸຂະໜາໄມພຶດແບບສຸກເສີນ ລວມທັງການບຳບັດວັດຖຸຕ້ອງຄວບຄຸມ, ການສົ່ງກັບຄືນປະເທດສົ່ງອອກ ຫຼື ທຳລາຍຖິ້ມ;
5. ມອບສຳເນົາບົດລາຍງານການກວດກາ ແລະ ລາຍງານເປັນແຕ່ລະໄລຍະ;
6. ນຳໃຊ້ສິດ ແລະ ປະຕິບັດຕາມໜ້າທີ່ອື່ນ ຕາມກົດໝາຍ ແລະ ລະບຽບການ.

ໝວດທີ 9

ບົດບັນຍັດສຸດທ້າຍ

ມາດຕາ 44 ຄຳທຳນຽມ ແລະ ຄຳບໍລິການ

ກົມປຸກຝັງ, ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ແລະ ດ່ານກັກກັນພຶດ ຕ້ອງເກັບຄຳທຳນຽມ ແລະ ຄຳບໍລິການ ສຳລັບການກວດກາ, ເກັບຕົວຢ່າງ, ການວິໄຈ, ການບຳບັດ, ການອອກໃບອະນຸຍາດນຳເຂົ້າ, ໃບອະນຸຍາດ ສົ່ງຜ່ານ ລວມທັງ ຄຳທຳນຽມ ແລະ ຄຳບໍລິການອື່ນ ກ່ຽວກັບ ການນຳເຂົ້າ ແລະ ສົ່ງຜ່ານພຶດ, ຜະລິດຕະພັນພຶດ ແລະ ວັດຖຸຕ້ອງຄວບຄຸມ ຕາມທີ່ໄດ້ກຳນົດໄວ້ ໃນລັດຖະບັນຍັດຂອງປະທານປະເທດ ວ່າດ້ວຍຄຳທຳນຽມ ແລະ ຄຳບໍລິການ ທີ່ປະກາດໃຊ້ໃນແຕ່ລະໄລຍະ.

ມາດຕາ 45 ການຈັດຕັ້ງປະຕິບັດ

ກົມປຸກຝັງ, ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ແລະ ດ່ານກັກກັນພຶດ ເປັນເຈົ້າການ ໃນການຈັດຕັ້ງປະຕິບັດຂໍ້ຕົກລົງສະບັບນີ້ ໂດຍປະສານສົມທົບກັບຂະແໜງການ ແລະ ອົງການອື່ນທີ່ກ່ຽວຂ້ອງ ເພື່ອຈັດຕັ້ງປະຕິບັດ ໃຫ້ມີປະສິດທິຜົນ.

ມາດຕາ 46 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ແລະ ພາຍຫຼັງໄດ້ລົງເຜີຍແຜ່ໃນຈົດໝາຍເຫດທາງລັດຖະການ ສືບທຳ ວັນ.

ໂຮງລັດຖະມົນຕີກະຊວງກະສິກຳ ແລະ ປ່າໄມ້

